

मेधावी छात्रों के लिए म.प्र.सरकार की दमदार योजना, हर माह मिलेंगे 8 हजार रुपए

● एकलव्य शिक्षा योजना में छात्रवृत्तियां भी ● तेंदूपत्ता संग्राहकों के मेधावी बच्चों को मिलेगा लाभ

भोपाल (नप्र)। मध्य प्रदेश के तेंदूपत्ता संग्राहकों के मेधावी बच्चों को राज्य सरकार इंजीनियरिंग, ला और मेडिकल कोर्स की कोचिंग कराएगी। इसके लिए मेधावी बच्चों को कोचिंग का भत्ता भी दिया जाएगा। मध्य प्रदेश राज्य लघु वनोपज संघ ने अपनी एकलव्य शिक्षा विकास योजना का विस्तार करते हुए यह नए प्रविधान किए हैं।

इसके अंतर्गत तेंदूपत्ता संग्राहकों, फड़ मुंशियों एवं प्राथमिक लघु वनोपज समितियों के प्रबंधकों के मेधावी बच्चों को इसी वर्ष से 12वीं में 60 प्रतिशत से अधिक

अंकों से उत्तीर्ण होने पर व्यावसायिक कोर्स जैसे इंजीनियरिंग एवं विधि (ला) और मेडिकल की कोचिंग के लिए भत्ता दिया जाएगा।

12 माह तक आठ हजार रुपये प्रति माह- भोपाल, इंदौर, जबलपुर, ग्वालियर एवं रीवा संभागीय मुख्यालयों के लिए 12 माह तक आठ हजार रुपये प्रति माह, अन्य संभागीय मुख्यालयों के लिए छह हजार रुपये प्रति माह तथा संभागीय जिलों को छोड़कर शेष अन्य जिलों के लिए 3500 रुपये प्रति माह कोचिंग भत्ता दिया जाएगा।



नौवीं से स्नातक तक पढ़ाई में आर्थिक मदद करता है लघु वनोपज संघ

वर्ष 2022-23 से एकलव्य शिक्षा योजना के तहत कक्षा 9वीं एवं 10वीं के विद्यार्थियों के लिए 15 हजार रुपये, कक्षा 12वीं के विद्यार्थियों को 18 हजार रुपये, गैर तकनीकी स्नातक उपाधि प्राप्त अध्ययनरत विद्यार्थी के लिए 25 हजार रुपये एवं व्यवसायिक पाठ्यक्रम के विद्यार्थियों के लिए 60 हजार रुपये प्रति वर्ष छात्रवृत्ति प्रदान करता है। अब इंजीनियरिंग, ला और मेडिकल जैसी डिग्री पाठ्यक्रम में प्रवेश पाने के लिए कोचिंग में भी मदद की जाएगी।

मप्र में 16 लाख परिवारों के 41 लाख तेंदूपत्ता संग्राहक

मध्य प्रदेश में वनोपज तेंदूपत्ता संग्रहण करने वाले 16 लाख परिवार है और इनमें कुल 41 लाख तेंदूपत्ता संग्राहक है। इनमें अधिकांश तेंदूपत्ता संग्राहक आदिवासी परिवार है जो जंगल से सटे गांवों में निवास करते हैं और केवल वन संपदा पर ही निर्भर हैं। राज्यपाल मंगुभाई पटेल भी समय-समय पर आदिवासी परिवारों के उत्थान के लिए दिशा-निर्देश देते आए हैं। राज्यपाल की पहल ही वन विभाग इस दिशा में आगे बढ़कर पहल की है।

संक्षिप्त समाचार



चिकित्सा के नोबेल का ऐलान माइक्रो आरएनए की खोज के लिए विक्टर एंजोस-गैरी रुवकुन को चुना गया

स्टॉकहोम (एजेंसी)। वर्ष 2024 के लिए चिकित्सा के नोबेल पुरस्कार का ऐलान हो गया है। इस साल चिकित्सा में नोबेल पुरस्कार विक्टर एंजोस और गैरी रुवकुन को दिया गया। इसका ऐलान स्टॉकहोम में कारोलिंस्का



इंस्टीट्यूट में नोबेल असेंबली ने किया। इस साल चिकित्सा का नोबेल पुरस्कार माइक्रोआरएनए की खोज और ट्रांसक्रिप्शन के बाद जीन एक्सप्रेशन को रेगुलेट करने में उनकी भूमिका के लिए दिया गया। नोबेल असेंबली ने कहा कि उनकी खोज 'जीवों के विकास और कार्य करने के तरीके के लिए मौलिक रूप से महत्वपूर्ण साबित हो रही है।'

चुनाव से पहले दिल्ली की सड़कें ठीक होंगी

नई दिल्ली (एजेंसी)। दिल्ली के पूर्व मुख्यमंत्री और आप संयोजक अरविंद केजरीवाल ने कहा कि दिल्ली की सड़कें जल्द ही ठीक होंगी। मैंने सड़कों की मरम्मत के लिए सीएम आतिशी को लेंटर लिखा है। मुझे खुशी है कि हमारे विधायकों और नेताओं ने शहर की सभी सड़कों का निरीक्षण किया। केजरीवाल की इस प्रेस कॉन्फ्रेंस में आतिशी भी बगल में बैठी दिखीं। उन्होंने कहा- हमें केजरीवाल का लेंटर मिला। इसके तुरंत बाद पीडब्ल्यू डी ने सड़कों की मरम्मत का काम शुरू कर दिया।

गुजरात सड़क हादसे में 3 की मौत, 54 जखमी

अंबाजी (गुजरात) (एजेंसी)। गुजरात के प्रसिद्ध तीर्थस्थल अंबाजी में सोमवार सुबह भीषण सड़क हादसा हो गया। इसमें 3 लोगों की मौत हो गई, जबकि 54 से ज्यादा घायल हो गए। 5-6 लोगों की हालत गंभीर है। बस में करीब 60 यात्री सवार थे। हादसा अंबाजी के त्रिशूलिया घाट पर उस वक्त हुआ, जब बस अनियंत्रित होकर घाटी की रेलिंग से टकरा कर पलट गई।

बीरभूम की कोयला खदान में बड़ा धमाका, 7 मजदूरों की मौत; कई घायल

पश्चिम बंगाल (एजेंसी)। पश्चिम बंगाल के बीरभूम जिले में स्थित एक कोयला खदान में हुए एक भीषण धमाके के कारण 7 लोगों की मौत हो गई है। इस घटना के बारे में अभी तक कोई स्पष्ट जानकारी नहीं मिल पाई है।

मप्र के अनुदान प्राप्त कॉलेजों को लेकर सरकार सख्त

74 कॉलेजों ने 5 साल से ना फीस रिपोर्ट दी, ना हिस्सा, 3 दिन में मांगा जवाब



भोपाल (नप्र)। प्रदेश में अनुदान प्राप्त अशासकीय कालेज प्रबंधन हर साल वसूली जाने वाले शिक्षण शुल्क का राज्य सरकार को हिसाब नहीं दे रहे हैं। कालेज प्रबंधन फीस में

से सरकार को दी जाने वाली 20 फीसदी अनिवार्य राशि का भुगतान भी नहीं कर रहे हैं। राज्य शासन ने प्रदेश में संचालित कुल 74 अशासकीय कालेज प्रबंधन से तीन दिन में

फीस की जानकारी मांगी है।

उच्च शिक्षा विभाग ने सभी अनुदान प्राप्त अशासकीय कालेज प्राचार्यों, अध्यक्षों, लीड कालेज के शिक्षा अधिकारी और प्राचार्यों से द्यूशन फीस की रिपोर्ट और सरकार का अनिवार्य हिस्सा खजाने में जमा कराने को कहा है। इसको लेकर विभाग द्वारा जारी निर्देश में कहा गया है कि अनुदान प्राप्त अशासकीय महाविद्यालयों में स्टूडेंट्स से वसूली जाने वाली द्यूशन फीस संस्थागत खाते में जमा करने और कूल फीस का 20 प्रतिशत राज्य शासन के खाते में जमा करने का प्रावधान है। इसके विपरीत पिछले पांच सालों से द्यूशन फीस की राशि वसूली जाने के बाद भी सरकार के खजाने में जमा नहीं की जा रही है। संभागीय शिक्षा अधिकारी अनुदान प्राप्त महाविद्यालयों द्वारा दी जाने वाली जानकारी और जमा राशि का मिलान कर टेस्टिंग रिपोर्ट पेश करें।

50वां उस्ताद
अलाउद्दीन खां
समारोह आज से

मैहर में गायन, वादन और नृत्य से अर्पित करेंगे आदरांजलि

बिहार की नीतीश कुमार सरकार को गिराने के लिए हवाला डील

पटना (एजेंसी)। बिहार की नीतीश कुमार सरकार को विश्वास मत हासिल करने से रोकने के लिए हॉर्स ट्रेडिंग की गई थी। सत्ताधारी दल के विधायकों को हवाला के जरिए एडवांस पैसे भेजे गए थे। अगर नीतीश कुमार के नेतृत्व वाली एनडीए सरकार विश्वास मत हासिल करने में हार जाती तो विधायकों को मोटी रकम अदा की जाती। यह खुलासा आर्थिक अपराध इकाई की जांच में हुआ है।

पटना के कोतवाली थाने में दर्ज एक प्राथमिकी में पैसों के लेन-देन से जुड़ी जांच के दौरान आर्थिक अपराध इकाई को हैरान करने वाले सबूत मिले हैं। ईओयू ने अपनी जांच रिपोर्ट प्रवर्तन निदेशालय को सौंप दी है।



28 जनवरी से 12 फरवरी के बीच डील

अब तक की जांच में यह खुलासा भी हुआ है कि सतारुद दल के विधायकों को हवाला के जरिए दिल्ली, उत्तर प्रदेश और झारखंड के साथ ही नेपाल से भी पैसे भेजे जा रहे थे। आर्थिक अपराध इकाई ने अवैध लेनदेन से जुड़े साक्ष्य भी ईडी को सौंप दिए हैं।

ड्रग माफिया का भाजपा से कोई संबंध नहीं : वीडी शर्मा

भोपाल। भारतीय जनता पार्टी के प्रदेश अध्यक्ष एवं खजुराहो सांसद विष्णुदत्त शर्मा ने सोमवार को भाजपा प्रदेश कार्यालय में मीडिया से चर्चा करते हुए कहा कि मध्यप्रदेश पुलिस व इंटेलीजेंस, गुजरात आतंक निरोधी दस्ता (एटीएस) और नारकोटिक्स कंट्रोल ब्यूरो (एनसीबी) की संयुक्त ऑपरेशन की सफलता से कांग्रेस के नेताओं में हड़कंप मचा हुआ है। अगर मध्यप्रदेश कांग्रेस के नेताओं को पुलिस के इस संयुक्त ऑपरेशन की भनक लग जाती तो नशे के कारोबारियों के खिलाफ भोपाल में इतनी बड़ी कार्रवाई संभव नहीं हो पाती। जिस तरह राहुल गांधी दुनिया में भारत को बदनाम करने का कार्य करते हैं, उसी प्रकार प्रदेश कांग्रेस अध्यक्ष जीतू

पटवारी मध्यप्रदेश को बदनाम कर रहे हैं। कांग्रेस झूठ व छल-कपट की राजनीति करके मध्यप्रदेश पुलिस, इंटेलीजेंस के अधिकारियों का मनोबल तोड़ने का कार्य कर रही है। क्या इंटेलीजेंस जीतू पटवारी से पूछकर काम करेगी? मध्यप्रदेश के उप. मुख्यमंत्री जगदीश देवड़ा के साथ फोटो में दिख रहे आरोपी का भाजपा से कोई संबंध नहीं है। भाजपा प्रदेश अध्यक्ष व सांसद विष्णुदत्त शर्मा ने कहा कि कांग्रेस पटवारी बिना किसी तथ्य के झूठे और मनगढ़ंत बातों को लेकर टवीट करके मध्यप्रदेश को बदनाम करने के साथ मध्यप्रदेश पुलिस के अधिकारियों का मनोबल तोड़ने का कार्य कर रहे हैं।



आज बहुत कम लोग जानते हैं... कांग्रेस नेता ने सोशल मीडिया मंच एक्स पर कहा, दलित किचन के बारे में आज भी बहुत कम लोग जानते हैं। जैसा शाहू पटोले जी ने कहा कि दलित क्या खाते हैं, कोई नहीं जानता। वो क्या खाते हैं, कैसे पकाते हैं और इसका सामाजिक और राजनीतिक महत्व क्या है, इस जिज्ञासा के साथ, मैंने अजय तुकाराम सनाडे और अंजना तुकाराम सनाडे के साथ एक दोपहर बिताई। राहुल ने कहा हमने मिलकर चने के साग की सब्जी 'हरभर्याची भाजी' और बैंगन के साथ तुवर दाल बनाई।

शारदीय नवरात्र-भक्ति की परिकाष्ठा

नौ दिन बिना अन्न-जल... कील की खाट पर सोना



कोल्हा (छत्तीसगढ़) (एजेंसी)। नवरात्र में देवी मां की आस्था में लोग पूजा अनुष्ठान विधान पूर्वक तो करते ही हैं, कुछ लोग एकदम अलग तरीका अपनाकर लोगों को आश्चर्य में भी डाल देते हैं। ऐसी ही आस्था के साथ हरदी बाजार के ग्राम नेवसा निवासी छोटेलाल चौहान की पत्नी ईश्वरी चौहान देवी मां की सेवा में जुटी हैं। उन्होंने नवरात्र में नुकीले कील से बनी खाट पर लेटकर देवी मां की साधना कर रही हैं। उनकी इस तरह की साधना का यह दूसरा प्रयास है। यह उनकी भक्ति की परकाष्ठा है। ईश्वरी चौहान का कहना है कि उन्हें माता रानी ने सपना में ऐसा करने का संकेत दिया था। वे कील की खाट पर लेटकर ज्योत, जवारा जलाकर सेवा में कर रही हैं, जहां परिवार के साथ गांव के लोग भी रोजाना भजन-कीर्तन और जसगीत में पहुंचकर माता रानी के दर्शन कर रहे हैं।

महाराष्ट्र में चुनाव से पहले भाजपा को झटका

मुंबई (एजेंसी)। महाराष्ट्र में विधानसभा चुनाव नजदीक हैं। इस बीच भाजपा को एक झटका लगा है जहां एक पूर्व मंत्री पार्टी का दामन छोड़ शरद पवार के गुट वाली एनसीपी में शामिल हो गए। उन्हें शरद पवार की मौजूदगी में पार्टी में शामिल कराया गया। शिवसेना (यूबीटी) नेता संजय राउत ने कहा कि उनका आना एक शुभ संकेत है चुनाव घोषित होते ही और भी लोग आएंगे।

संवेदनशीलता बने भारत की पत्रकारिता का मूल्य: विकास दवे

विश्व संवाद केंद्र में मामाजी माणिकचंद्र वाजपेयी की 105वीं जयंती पर विशेष व्याख्यान का आयोजन

भोपाल। भारत की पत्रकारिता एक्सलूसिव के आधार पर नहीं, संवेदनशीलता के आधार पर चलती है। यह दुर्भाग्यजनक है कि हमने पत्रकारिता में पश्चिम की अवधारणा को जैसा का तैसा स्वीकार कर लिया है। पत्रकारिता को लेकर जिस प्रकार के मुद्दावारे गढ़े गए, उन्हें भारतीय दृष्टिकोण से बदलने की आवश्यकता है।



यह विचार साहित्य अकादमी के निदेशक डॉ. विकास दवे ने ध्येयनिष्ठ संपादक मामाजी माणिकचंद्र वाजपेयी की 105वीं जयंती प्रसंग पर आयोजित संगोष्ठी में व्यक्त किये। विश्व संवाद केंद्र, मध्यप्रदेश की ओर से आयोजित संगोष्ठी में 'पत्रकारिता और अपेक्षाएं : वर्तमान परिप्रेक्ष्य' पर वक्ताओं ने अपने विचार प्रकट किए। संगोष्ठी में वरिष्ठ पत्रकार गिरिश उपाध्याय भी शामिल हुए। कार्यक्रम का अध्यक्षता केंद्र के अध्यक्ष लाजपत आहूजा ने की। डॉ. विकास दवे ने कहा कि हम सिखाते हैं कि पत्रकारिता प्रोफेशन नहीं, अपितु मिशन है। याद रखिये कि मिशन हमेशा पवित्र नहीं होता और प्रोफेशन हमेशा गलत नहीं होता। पत्रकार अपने वैचारिक अधिष्ठान पर दृढ़ है तो वह अपना श्रेष्ठ योगदान समाज में दे सकता है। उन्होंने कहा कि लोकमान्य तिलक, वीर सावरकर, राजेन्द्र माथुर, अभय छजलानी और मामाजी माणिकचंद्र वाजपेयी को हम इस रूप में नहीं जानते यदि वे विचार से निर्लिप्त होते। इन सबके अपने वैचारिक पक्ष थे। डॉ. दवे ने मामाजी के साथ अपने अनुभवों को भी साझा किया। उनका कहना है कि संघ को समझना है तो डॉ. केशव हेडगेवार को समझ लीजिए। हेडगेवार को समझ लिया तो संघ के संदर्भ में सभी प्रश्न पूरे हो जाते हैं। इसी तरह मामाजी माणिकचंद्र वाजपेयी के जीवन चरित्र को समझ लिया तो पत्रकारिता के सिद्धांत एवं मूल्य ध्यान आ जाएंगे। उन्होंने कहा कि एआई के खतरे को कम करना है तो हमें आर्टिफिशियल इंटेलिजेंस की परियोजना में अपना योगदान देना चाहिए। इंटरनेट पर भारत की ज्ञान परंपरा के वास्तविक संदर्भों से उपलब्ध कराने से एआई उसके अनुरूप साहित्य निर्मित करने में सक्षम होगा। इस अवसर पर वरिष्ठ पत्रकार गिरिश उपाध्याय ने कहा कि पत्रकारिता आज लोकतंत्र का वह चौथा खम्बा नहीं रह गया है, जो प्रह्लाद की पुकार पर नरसिंह भगवान को प्रकट कर दे। उन्होंने कहा कि आज की पत्रकारिता खेमी में बंट गई है। पत्रकारिता के मूल्य भी आज दिखाई नहीं देते हैं। उन्होंने कहा कि मामाजी माणिकचंद्र वाजपेयी की विचारधारा सबको पता थी।

आसमान छूरही टमाटर की कीमत

इंदौर में 120 के पार चले गए दाम

सप्लाई भी हो रही है प्रभावित

भोपाल/इंदौर (नप्र)। शहर के चोड़थराम बाजार के सब्जी व्यापारियों के अनुसार इंदौर में टमाटर की कीमतें आसमान छू रही हैं। इसकी खुदरा कीमतें 120 रुपये प्रति किलोग्राम को पार कर गई हैं। सब्जी और अनाज मंडी के व्यापारी मोहम्मद सलीम चौधरी ने बताया कि टमाटर महाराष्ट्र से मंगाए जा रहे हैं, लेकिन कम आपूर्ति के कारण थोक मूल्य 60 रुपये से 80 रुपये प्रति किलोग्राम के बीच हैं।



महाराष्ट्र से आ रहे टमाटर

खुदरा बाजार में यही टमाटर 100 रुपये से 120 रुपये प्रति किलोग्राम तक बिक रहे हैं। चौधरी ने कहा, उच्च गुणवत्ता वाले टमाटर महाराष्ट्र से आ रहे हैं। मध्य प्रदेश में भारी बारिश के कारण टमाटर की फसल खराब हो गई है, जिससे उत्पादन में कमी आई है और कीमतों में भारी उछाल आया है। चौड़थराम मंडी में टमाटर पहले 40 से 50 रुपये प्रति किलोग्राम मिल रहा था लेकिन धीरे-धीरे बढ़कर 60 रुपये प्रति किलोग्राम हो गया। अब थोक मूल्य 80 रुपये प्रति किलोग्राम तक पहुंच गया है। खुदरा बाजार में टमाटर अब 120 रुपये प्रति किलोग्राम तक बिक रहा है।

माल की आपूर्ति भी कम

उन्होंने कहा, माल की आपूर्ति भी कम है, जिससे टमाटर के दाम बढ़ रहे हैं। मध्य प्रदेश में फसल में सुधार नहीं हुआ तो टमाटर के दाम में तेजी जारी रहने की संभावना है। प्याज के दाम में भी उछाल आया है। महाराष्ट्र के नासिक से प्याज आ रहा है और उच्च गुणवत्ता वाला प्याज 50 से 60 रुपये प्रति किलोग्राम बिक रहा है।

त्योहारी सीजन में बिक्री प्रभावित

इसी तरह, प्याज जो पहले 15 रुपये प्रति किलोग्राम बिकता था, अब थोक बाजार में 40 रुपये और खुदरा बाजार में 60 से 80 रुपये प्रति किलोग्राम पर पहुंच गया है। खुदरा विक्रेताओं का कहना है कि जो उपभोक्ता अपने घर के लिए दो किलोग्राम टमाटर खरीदते थे, वे अब आधा किलोग्राम से काम चला रहे हैं। खुदरा विक्रेताओं ने कहा है कि टमाटर के दाम में उछल से चालू त्योहारी सीजन में बिक्री भी प्रभावित हो रही है।

पूर्व मंत्री पीसी शर्मा करेंगे 25 घंटे का उपवास

कांग्रेस आज निकालेगी कैंडल मार्च; एमपी में बढ़ते रेप के मामलों पर प्रदर्शन

भोपाल (नप्र)। भोपाल के 6 नंबर बस स्टॉप के पास से कांग्रेस आज शाम कैंडल मार्च निकालेगी। पीसीसी चीफ जीतू पटवारी, एमपी विधानसभा में नेता प्रतिपक्ष उमंग सिंघार इसमें शामिल होंगे।



वहीं, कांग्रेस के सीनियर लीडर व पूर्व मंत्री पीसी शर्मा आज 8 अक्टूबर से 25 घंटे का उपवास करेंगे। उन्होंने बताया कि सुबह 11 बजे से 9 अक्टूबर की दोपहर 12 बजे तक 25 घंटे का उपवास रखेंगे। प्रदेश कांग्रेस अध्यक्ष जीतू पटवारी और दूसरे नेता इसमें शामिल होंगे।

धर्मगुरुओं से जनसमुदाय को जगाने का करेंगे अनुरोध

शर्मा ने कहा, 8 अक्टूबर को कन्यापूजन कर यह बताया जाएगा कि हमारी संस्कृति में बेटियां देवी स्वरूपा हैं। भाजपा की सरकार में कानून व्यवस्था ध्वस्त हो गई है। महिलाएं अपमानित हो रही हैं। 1 महीने में 30 से ज्यादा रेप और गैंगरेप की घटनाएं पूरे प्रदेश में सामने आ चुकी हैं। सरकार के पास कोई ठोस उपाय नहीं है। पीसी शर्मा ने बताया, इस उपवास में कांग्रेस नेता एमपी के सभी धर्मगुरुओं से अनुरोध करेंगे कि वे अपने प्रवचनों से लोगों की इन विक्त और विक्षिप्त मानसिकताओं को समाप्त करने के लिए प्रेरित करें।

कुएं में गिरा बेटा, बचाने गए पिता की मौत

खेत पर सोयाबीन काटने गए थे; तैरना नहीं आता था, बेटे को दे गए जिंदगी

खंडवा (नप्र)। संघर्ष का दूसरा नाम पिता होता है, वह संतान का दर्द, गम और आंसू नहीं देख सकता है। भले ही उसके प्राण न्यूछवर हो जाए, ऐसा ही मामला सोमवारा सुबह खंडवा में देखने को आया है। यहां पैर फिसलने से 14 साल का बेटा कुएं में गिर गया। चीखने की आवाज सुन पिता दौड़ते हुए कुएं के पास पहुंचा और खलांग लगा दी। उसे तैराकी नहीं आती थी, लेकिन पानी में हाथ-पैर चलाकर उसने बेटे को किनारे लगा दिया और खुद डूब गया।

घटना पंधाना क्षेत्र के ग्राम राजपुरा की है। टीआई दिलीप देवड़ा के मुताबिक, गांव का गजानंद पिता हुकुम अपने बेटे विष्णु के साथ खेत पर गया था। सुबह साढ़े 8 करीब जब पिता सोयाबीन काट रहा था, इसी बीच बेटा कुएं के पास चले गया। पैर फिसलने से वह कुएं में गिर गया। बेटे की जान बचाने के लिए गजानंद भी कुएं में कूद गया। उसने बेटे को बचा लिया, लेकिन खुद गहरे पानी में चला गया। उसे तैरना नहीं आता था। घटना की जानकारी मिलते ही आसपास खेतों पर मौजूद किसान वहां एकत्र हुए। पुलिस को सूचना दी गई, पुलिस के पहुंचने से पहले ही ग्रामीणों ने गजानंद को बाहर निकाल लिया था। उसे पंधाना सामुदायिक स्वास्थ्य केंद्र ले गए, जहां डॉक्टर ने उसे मृत घोषित कर दिया।

विकास को वरदान बनाना है तो समाज में प्रेम, दया, करुणा, शांति की भावना को जागृत करना होगा : उप मुख्यमंत्री श्री शुक्ल

‘आध्यात्मिकता द्वारा स्वच्छ एवं स्वस्थ समाज का निर्माण’ वैश्विक शिखर सम्मेलन के समापन समारोह में हुए शामिल

भोपाल (एजेंसी)। उप मुख्यमंत्री श्री राजेंद्र शुक्ल ने कहा है कि विज्ञान और प्रौद्योगिकी से विकास की तेज राह में विश्व आगे बढ़ रहा है, इसे सही दिशा देकर मानव कल्याण से जोड़ने के लिए समाज में सद्वृत्त्यों को विकसित करना होगा। विकास को वरदान बनाना है तो समाज में प्रेम, दया, करुणा, परोपकार और शांति की भावना को जागृत करना होगा। ब्रह्मकुमारी जैसे संस्थानों द्वारा जन-चेतना के लिए किये जा रहे कार्य सशक्त और समृद्ध भारत तथा वैश्विक खुशहाली के लिए अत्यंत आवश्यक हैं। उप मुख्यमंत्री श्री शुक्ल राजस्थान के माउंट आबू में प्रजापिता ब्रह्माकुमारी ईश्वरीय विश्वविद्यालय द्वारा आयोजित आध्यात्मिकता द्वारा स्वच्छ एवं स्वस्थ समाज का निर्माण वैश्विक शिखर सम्मेलन के समापन समारोह में शामिल हुए। उल्लेखनीय है कि 4 से 7 अक्टूबर तक आयोजित शिखर सम्मेलन के शुभारंभ सत्र में (4 अक्टूबर) राष्ट्रपति श्रीमती द्रौपदी मुर्मू शामिल हुई थीं।



अच्छ मनुष्य बनकर ही स्वयं, समाज और विश्व का कल्याण किया जा सकता है सुनिश्चित

उप मुख्यमंत्री श्री शुक्ल ने कहा कि श्रद्धेय अटल जी कहते थे आज मानव ने आकाश में पक्षी की तरह उड़ना सीख लिया है, मछली की तरह समुद्र में तैरना सीख लिया है लेकिन इंसान की तरह जमीन पर चलना नहीं सीख पाया। उप मुख्यमंत्री श्री शुक्ल ने कहा कि वैश्विक कल्याण के लिये मानव मूल्यों को जागृत करना होगा। समाज को तोड़ने वाली शक्तियां कार्य कर रही हैं, परंतु खुशी की बात है कि समाज को जोड़ने वाली, चिंतन करने वाली, वैश्विक कल्याण के भाव वाली संस्थाएं और विचारक सतत कार्य कर रहे हैं। उन्होंने कहा कि आज विश्व ब्रह्मकुमारी जैसे संस्थानों को आशा भरी नजरों से देख रहा है। यह वर्तमान पीढ़ी की जिम्मेदारी है आगामी पीढ़ी को भारत की समृद्ध संस्कृति और आध्यात्म से जोड़ने की दिशा में प्रयास करें। एक अच्छा मनुष्य बनकर ही स्वयं का, समाज का और विश्व का कल्याणकारी भविष्य सुनिश्चित किया जा सकता है। उप मुख्यमंत्री श्री शुक्ल को ब्रह्मकुमारी संस्थान के प्रतिनिधियों ने स्मृति चिन्ह भेंट किया। ब्रह्मकुमारी के राजयोगी श्री बृजमोहन, राजयोगिनी सुश्री चन्द्रिका दीदी सहित 20 हजार से अधिक प्रतिभागी इस सम्मेलन में शामिल थे।

बजरंग दल के राष्ट्रीय संयोजक बोले-बांग्लादेश में हिंदुओं का नरसंहार

बीसीसीआई को भारत के साथ मैच नहीं कराना था ; डेढ़ हजार लोगों को दी त्रिशूल दीक्षा

भोपाल (नप्र)। भोपाल आए बजरंग दल के राष्ट्रीय संयोजक नीरज दौनेरिया ने कहा, ऐसे समय में जब बांग्लादेश में हिंदुओं का नरसंहार किया गया, अत्याचार किया गया, बीसीसीआई को बांग्लादेश के साथ मैच नहीं कराना चाहिये था।



दौनेरिया नरेला शंकरी में बजरंग दल के त्रिशूल दीक्षा कार्यक्रम में शामिल हुए। उन्होंने भोपाल विभाग (भोपाल शहर और ग्रामीण क्षेत्र) के करीब डेढ़ हजार लोगों को बजरंग दल का सदस्य बनाया। उन्होंने कहा, भारत का विभाजन धर्म के आधार पर 1947 में हुआ था। 1971 में भारत के सहयोग से ही बांग्लादेश अस्तित्व में आया था। उस समय ये समझौते हुआ था कि वह हिंदुओं का संरक्षण होगा। इस समझौते को दबाव डालकर मनवाया जाए।

राम मंदिर निर्माण में बजरंगियों ने जवानी अर्पित की

त्रिशूल दीक्षा कार्यक्रम में नीरज दौनेरिया ने कहा, यह कार्यक्रम उन पराक्रमी हिंदू युवाओं के लिए है, जो अपने देश से प्यार करते हैं, देश के लिए किसी भी स्थिति तक जा सकते हैं, जिनकी रांगों में देशभक्ति का खून बहता है। अयोध्या में श्री रामजन्म भूमि पर मंदिर निर्माण का 500 वर्ष का संकल्प पूरा करने के लिए बजरंगियों ने अपना जवानी अर्पित कर दिया।

कार्यक्रम में बजरंग दल के क्षेत्र संयोजक विश्ववर्धन भट्ट, प्रांत अध्यक्ष केएल शर्मा, प्रांत मंत्री राजेश जैन, प्रांत संगठन मंत्री सुरेंद्र सिंह, प्रांत संयोजक सुशील सुडेले, विभाग मंत्री जीवन शर्मा और विभाग संयोजक दिनेश यादव मौजूद रहे।

बच्चों को वन्य जीवन और जैव विविधता की महत्ता से बचपन में ही करें संस्कारित : श्री मंगुभाई पटेल

राज्य स्तरीय वन्य जीव सप्ताह का समापन और पुरस्कार वितरण समारोह सम्पन्न

राज्यपाल ने दिलाई वन्य जीव संरक्षण की शपथ

भोपाल (नप्र)। राज्यपाल श्री मंगुभाई पटेल ने कहा कि बच्चों को वन, वन्य जीव और जैव विविधता की महत्ता के बारे में बचपन से ही संस्कारित किया जाना चाहिए। माता-पिता उन्हें जैव संरक्षण की बहुलता और आवश्यकता के बारे में जागरूक और संवेदनशील बनाएं। राज्यपाल श्री पटेल आज भोपाल में राज्य स्तरीय वन्य जीव सप्ताह के समापन और पुरस्कार वितरण समारोह को संबोधित कर रहे थे। उन्होंने एक से 7 अक्टूबर 2024 तक आयोजित वन्य जीव सप्ताह की विभिन्न प्रतियोगिताओं के विजेता छात्र-छात्राओं को पुरस्कार प्रदान किए। साथ ही वन विभाग के अधिकारियों-कर्मचारियों को विभिन्न श्रेणियों में पुरस्कृत कर बधाई दी। राज्यपाल श्री पटेल ने उपस्थित जनों को वन्य जीव संरक्षण की शपथ भी दिलाई।

राज्यपाल श्री मंगुभाई पटेल ने कहा कि हमारा संविधान पर्यावरण के संरक्षण, वन और वन्य जीवों की सुरक्षा की जिम्मेदारी प्रदान करता है। मौलिक कर्तव्यों के तहत प्रत्येक नागरिक से पर्यावरण को सुरक्षित रखने में योगदान की अपेक्षा करता है। उन्होंने कहा कि मध्यप्रदेश को कुल भौगोलिक क्षेत्रफल के हिसाब से देश के सबसे बड़े वन क्षेत्र होने गौरव प्राप्त है। बाघों के अलावा, तेंदुए, गड़ियाल, चीत्ता, भेड़िये और पिंडों की सर्वाधिक संख्या के लिये भी प्रदेश पहचाना जाता है। हर प्रदेशवासी की प्राथमिक जिम्मेदारी है कि वे वन और वन्य जीव रूपी



अमूल्य धरोहर की विरासत को सहेज कर भावी पीढ़ी को सौंपने में अपना योगदान दे।

कोंविड ने दिया प्रकृति के प्रति श्रद्धा और सौहार्द का सबक- राज्यपाल श्री मंगुभाई पटेल ने कहा कि सदी की सबसे बड़ी त्रासदी कोंविड ने हम सबको यह सबक दिया है कि हमें सुरक्षित भविष्य के लिए प्रकृति की विविधता के प्रति श्रद्धा और सौहार्द के साथ रहना होगा।



गुलक टीम के सदस्य

जतिन परमार- 11वीं कक्षा का छात्र
यशराज परमार- 7वीं कक्षा का छात्र
राजकुमार परमार- 12वीं कक्षा का छात्र
जिया परमार- 12वीं कक्षा की छात्रा

राहुल गांधी की भारत जोड़ो यात्रा के दौरान ये बच्चे मध्य प्रदेश से जम्मू-कश्मीर तक की यात्रा कर चुके हैं। इनका उद्देश्य सामाजिक जागरूकता और एकजुटता को बढ़ावा देना था।

गरबा पंडाल में युवक ने युवती को गोद में उठाय़ा

अश्लील हरकत के वीडियो पर हिंदू जागरण मंच का हंगामा

उज्जैन (नप्र)। उज्जैन के गरबा पंडाल में

युवक - युवती के अश्लील हरकत का वीडियो सामने आया है। वीडियो मित्तल होटल का है। युवक, युवती को गोद में उठाकर अश्लील हरकत करता दिख रहा है। हिंदू जागरण मंच ने इस पर कड़ा ऐतराज जताया है।

उज्जैन - इंदौर रोड पर होटल मित्तल में दो दिन गरबा का आयोजन हुआ था। 5 और 6 अक्टूबर

को गरबे में एंट्री के लिए फीस 399/कपल रखी गई थी। रविवार रात 10 बजे तक पास बेचने और गरबे के दौरान हंगामे की सूचना पर हिंदू संगठन के नेता यहां पहुंचे थे।

हिंदू जागरण मंच के प्रांत कार्यकारिणी सदस्य अर्जुन सिंह भदौरिया, संयोजिका नीलू आराधना में की जा रही थी, वो गलत है। हम आयोजको से मांग कर रहे हैं कि वे इसका ध्यान रखें। हमने पहले ही प्रशासन को चेताया था। सह संयोजक रितेश माहेश्वरी ने कहा कि मित्तल होटल में युवक - युवती ने सारी हद्द पार कर दी। इसकी हम घोर निंदा करते हैं।

उज्जैन की संस्कृति और छवि के लिए बहुत बड़ी ठेस- हिंदू जागरण मंच के प्रांत

कार्यकारिणी सदस्य अर्जुन सिंह भदौरिया ने बताया कि सार्वजनिक रूप से एक लड़का, लड़की को गोद में लेकर अश्लील हरकत कर रहा है। यह हमारे उज्जैन की सांस्कृतिक और छवि के लिए बहुत बड़ी ठेस है। जिस तरह से अश्लील हरकत माता की आराधना में की जा रही थी, वो गलत है। हम आयोजको से मांग कर रहे हैं कि वे इसका ध्यान रखें। हमने पहले ही प्रशासन को चेताया था। सह संयोजक रितेश माहेश्वरी ने कहा कि मित्तल होटल में युवक - युवती ने सारी हद्द पार कर दी। इसकी हम घोर निंदा करते हैं।

शपथ को अपने कार्य और व्यवहारों में शामिल करें

राज्यपाल श्री मंगुभाई पटेल ने राज्य स्तरीय वन्य जीव सप्ताह के समापन अवसर पर उपस्थित जनों को वन्य जीव संरक्षण, संवर्धन और सुरक्षा की शपथ दिलाई। उन्होंने कहा कि आप सभी अपने कार्य, और व्यवहार में शपथ का 24 घंटे और 365 दिन पालन करें। आपका यह संकल्प वनों और वन्यजीवों के संरक्षण, संवर्धन और सुरक्षा प्रयासों को जन आन्दोलन बनाने में योगदान देगा। इसे अपना कर्तव्य मानकर कार्य करें।

राज्य मंत्री वन, श्री दिलीप अहिरवार ने कहा कि वन्य जीव संरक्षण और कानूनों की जागरूकता में वन्य जीव सप्ताह की महत्वपूर्ण भूमिका है। उन्होंने प्रदेश सरकार द्वारा वन्य जीव संरक्षण, पुनर्वास, अपराध नियंत्रण आदि प्रयासों की विस्तार से जानकारी दी।

राज्यपाल श्री पटेल का तुलसी का पौधा भेंट कर स्वागत किया गया। स्मृति चिन्ह भेंट कर अभिनंदन किया गया। उन्होंने मध्यप्रदेश राज्य जैव विविधता बोर्ड के पोस्टर, मध्यप्रदेश सामान्य तितलियाँ पोस्टर, कान्हा के पक्षी पुस्तक, मध्यप्रदेश टाईगर फाउन्डेशन की वार्षिक रिपोर्ट, वन्य जीव संरक्षण पर आधारित प्रकाशन का विमोचन किया। एक से 7 अक्टूबर तक आयोजित हुए वन्य जीव सप्ताह के आयोजन का प्रतिवेदन प्रधान मुख्य वन संरक्षक श्री व्ही.के. अंबाडे ने प्रस्तुत किया। आभार संचालक वन विहार, श्री मोना अवधेश कुमार शिवकुमार ने व्यक्त किया। कार्यक्रम में वन विभाग के अपर मुख्य सचिव श्री अशोक वर्णवाल, मुख्य वन संरक्षक, वन बल प्रमुख श्री असीम श्रीवास्तव और अधिकारी-कर्मचारी, वन्य जीव संरक्षण से जुड़े व्यक्ति, स्कूली बच्चों और उनके अभिभावक उपस्थित थे।

पुस्तक चर्चा
सुसंस्कृति परिहार
समीक्षक



काल के कपाल पर हस्ताक्षर’ शीर्षक से प्रसिद्ध व्यंग्यकार हरिशंकर परसाई की उपन्यास शैली में लिखी गयी जीवनी है। इसे जाने-माने लेखक राजेन्द्र चंद्रकांत राय ने बड़े मनोयोग से लिखा है। यह किताब इसलिए बेहद महत्वपूर्ण हो गई है, क्योंकि उसमें सुप्रसिद्ध व्यंग्यकार हरिशंकर परसाई के जीवन का रेखांकन बहुत ही सरल और प्रवाही शैली में किया गया है। यह छोटी या मझौली किताब नहीं है, बल्कि पूरे 668 पेजों में फैला हुआ एक ऐतिहासिक दस्तावेज ही है। इसे पढ़ना बहुत रोमांचित करता है। किताब अपने साथ बांधे रखती है। इसके कुछ दुखद कथाओं वाले पृष्ठ और परसाई की उन्मुक्तता हमें अनोखा संबल देती है।

परसाई जी की जन्म शती वाले वर्ष में इस किताब का आना भी अपने आप में एक घटना से कम नहीं है। इस पुस्तक की जिस प्यार और मोहब्बत से मांग हो रही है, उसकी वजह है हरिशंकर परसाई जी का निर्भीकता के साथ आम लोगों के जीवन में परिवर्तन लाने की सतत निष्ठा। लेखक ने परसाई जी के जीवन के हर पहलू पर अबाध गति और सहज सरल भाषा में भावपूर्ण लेखन किया है। किताब हमें बताती है कि परसाई, परसाई कैसे बने।

परसाई जी कमरे में बंद होकर लेखन करते रहने वाले रचनाकार न थे, वे एक एक्टिविस्ट राइटर रहे हैं। वे मजदूरों, मीनतकशों और शिक्षकों के साथ उनके आंदोलनों में खड़े होते रहे हैं। वे ऐसे लेखक भी न थे, जो अपने समकालीनों पर लिखते समय केवल समकालीन लेखकों पर लिखें, उन्होंने अपनी समकालीनता में रिश्ता चलाने वालों, पान की दूकान वालों, बीड़ी बनाने वालों, होटलों में काम करने वालों को अपना समकालीन मान कर उन पर लिखा है। वे ऐसे लेखक रहे हैं जो कठिन आर्थिक परिस्थितियों में भी नौकरियों को तिलांजलि देकर अपने लेखन को उनसे कहीं ज्यादा जरूरी समझते थे। वे हर नए लिखने वाले को धीरज और गंभीरता से पढ़ने वाले इकलौते लेखक हैं। आम तौर पर स्थापित लेखक, अपने समय के या अतीत के बड़े लेखकों को ही पढ़ता है। वे शायद इसलिए युवा-लेखन को पढ़ा करते थे, ताकि उन्हें सार्थक लेखन की ओर मोड़ा जा सके। उन्हें दृष्टि प्राप्त हो। वे प्रगतिकामी धारा से जुड़ कर लेखन करें।

उन्होंने जिस तरह अखबारों में हर रोज लिखा और पाठकों के पत्रों के निरंतर जवाब देते रहे, वह भी अनूत और अद्भुत कार्य ही माना जाना चाहिये। इन्हीं कारणों से आम पाठक और आमजन बड़ी तादाद में उनसे जुड़ा। आज

परसाई को जिंदा बनाये रखने की रचनात्मक पहल

परसाई जी कमरे में बंद होकर लेखन करते रहने वाले रचनाकार न थे, वे एक एक्टिविस्ट राइटर रहे हैं। वे मजदूरों, मीनतकशों और शिक्षकों के साथ उनके आंदोलनों में खड़े होते रहे हैं। वे ऐसे लेखक भी न थे, जो अपने समकालीनों पर लिखते समय केवल समकालीन लेखकों पर लिखें, उन्होंने अपनी समकालीनता में रिक्शा चलाने वालों, पान की दूकान वालों, बीड़ी बनाने वालों, होटलों में काम करने वालों को अपना समकालीन मान कर उन पर लिखा है। वे ऐसे लेखक रहे हैं जो कठिन आर्थिक परिस्थितियों में भी नौकरियों को तिलांजलि देकर अपने लेखन को उनसे कहीं ज्यादा जरूरी समझते थे। वे हर नए लिखने वाले को धीरज और गंभीरता से पढ़ने वाले इकलौते लेखक थे। आम तौर पर स्थापित लेखक, अपने समय के या अतीत के बड़े लेखकों को ही पढ़ता है। वे शायद इसलिए युवा-लेखन को पढ़ा करते थे, ताकि उन्हें सार्थक लेखन की ओर मोड़ा जा सके। उन्हें दृष्टि प्राप्त हो। वे प्रगतिकामी धारा से जुड़ कर लेखन करें।


भी उनकी रचनाओं में उल्लिखित सूत्र वाक्य खोज खोज कर पढ़ें और उपयोग किए जाते हैं। सबसे बड़ी बात यह है कि वे आज भी प्रासंगिक बने हुए हैं। उनकी रचनाएं काल की सीमा में नहीं बंधी रहीं, वे उसे लांघ कर सर्वकालिक हो गयी हैं। उनकी अंतर्दृष्टि के लोग आज भी कायल हैं।

ये कुछ बातें हैं जिन्होंने परसाई जन्म शताब्दी में उनके पुनर्पाठ को प्रारंभ किया। ठीक इसी समय परसाई से अपने छत्र जीवन से जुड़े कथाकार राजेन्द्र चन्द्रकांत राय ने अपने तकरीबन 50 साल के सानिध्य और उनके बचपन की सच्चाइयों को सामने लाकर उन्हें नयी पीढ़ी से जोड़ने का गुरतर काम किया है।

यह कार्य आसान नहीं था क्योंकि उनका पूरा बचपन जिस तरह परिवार की विपदाओं और विड्वनाओं में लगातार भटकता रहा, उस सबकी तहकीकात करना, खोज खोज कर उनसे संबंधित लोगों से मिलना, उनसे परसाई जी के जीवन-प्रसंगों को जानना, जान कर उनका सूक्ष्म और मनोवैज्ञानिक विश्लेषण करना, और उनसे संबंधित प्रमाण पत्रों को संजोना कोई धैर्यवान और जीवट वाला व्यक्ति ही कर सकता था। पर राजेंद्र चन्द्रकान्त ने उसे किया। अनेक ऐसे अवसर भी आए, जब वे परेशान भी हुए पर जिस निष्ठा और साहस से उन्होंने तमाम जानकारीयां जुटाई वह अत्यंत दुष्कर कार्य थी था।

पुस्तक पढ़ते हुए ऐसा लगता है कि जैसे परसाई हमारे साथ ही हैं और हम जीवनी लेखक राजेन्द्र चंद्रकांत राय के साथ सीधे उनसे साक्षात् करते हुए, उनके और भी करीबतर होते जाते हैं। कभी-कभी ऐसा भी लगता है कि यदि राय साहिब इस पुस्तक को ना लिखते तो हम सब एक जुझारू, संघर्षशील और महान लेखक के उन समस्त अनछुए पहलुओं से अनभिज्ञ ही रहे आते, जिनका परसाई को महान लेखक बनाने में हाथ रहा है।

इस जीवनीपरक उपन्यास का लेखन न केवल कलात्मक है, बल्कि मनुष्य जीवन और आचरण के सूक्ष्मतम चित्रण से भी भरपूर है, एक प्रसंग देखिये-



‘लड़कों ने आज्ञा का पालन किया। लिखने में जुटे। गुरुजी ने मेज वाले फलों में से एक फल उठाया। दाहिने हाथ की चार अंगुलियों से उसे आहिस्ता से तोड़ा। एक चौकोर टुकड़ा हाथ में आया। उसके अंदर गूदेदार बीजों की श्वेत कतारें प्रकट हुईं। कतारों को देख कर गुरुजी का चेहरा अलौकिक प्रसन्नता से भर गया। उन्होंने उस टुकड़े को मुंह में रखा। दातों ने अपना योगदान किया। गूदे का एक हिस्सा जीभ पर आया। उसे खाने के लिये उन्होंने अपना मुंह धीमी गति से चलाया। जीभ ने स्वाद लिया। दातों की मदद से बीजों को निकाला। गूदा उदरस्थ हुआ और काले बीजों को गुरुजी ने अपने हाथ की हथेली पर उाला और उन्हें हाजिरी रजिस्टर पर रख दिया।’

विद्यार्थी परसाई का चित्रण करते हुए लेखक बताते हैं, ‘हरि ही उनके लीडर। मार्गदर्शक। त्राणदायक। गुरु। उनकी समस्याओं और सवालों को हल करने वाले बंधु। सब कुछ वही थे। हरि ने अपने दोस्तों में अपना

‘सब कुछ’ जी भर कर बांटा। बांटने के स्वभाव से ही अपने लिये भी जीवन के अमोल-तत्वों को हासिल भी किया। मिलनसारिता। नेतृत्व। साहस। सहयोग। समता। सहभागिता। सहायता। जूझने का जज्बा। लड़ने की हिम्मत। असंभव को संभव में बदल डालने का हैसियत। हरि की किशोर वय में, एक ऐसी नींव पड़ रही थी, जिस पर एक बुलंद इमारत की मंजिलों का निर्माण शुरू होना था।’

जब परसाई जी का परिवार प्लेग के भयावह पंजों में फंसा हुआ था, उसका विवरण इस तरह किया गया है, ‘पर उस भूतपूर्व गांव के बीच में एक ऐसा मकान बचा रह गया था, जिसमें अंधकार से लड़ने वाली एक कंदील तब भी जलता करती थी। उसकी टिमटिमाती रोशनी, दरवाजों की दरारों से निकल कर बाहर के अंधरे से लड़ने पहुंच जाया करती थी। तब धुधलाये पीलेपन को अपने डौल में समेटे हुए वह मकान यों लगता था, जैसे काले सागर में एक अकेली नाव हो। अपने बेड़े से छिटकी हुई। तन्हा। जीवन की ध्वनियां भी उन दरारों से झांखती थीं। कुछ दबी-दबी सी बातचीतें। कुछ टिठकी हुई सी पदचापें। जैसे उस घर में रहने वालों को डर के अजगर ने सबको अपने लपेटे में कस लिया हो।’

इस उपन्यास में ऐसे बहुत से स्थल हैं, जहां लेखक ने काव्य ही रच डाला है, ‘किताबें न मिलीं तो दूसरी चीजों को पढ़ने की कोशिश की। रेल्वे स्टेशन को पढ़ना शुरू किया। पेड़ों और पहाड़ों को पढ़ना सीखा। बादलों और आसमान में इबारतें खोजीं। चिड़ियों और कौवों से किस्से सुने। चांद-तारों से बातकही की। उन्हें पढ़ने के लिये, अपनी भाषा ईजाद की। नयी-नयी वर्णमालाएं बनायीं।’

रेल्वे स्टेशन को बिन मां का बच्चा पढ़ा। सूना। खाली। हठ-हीन। रोने-मचलने के लिये तरसता हुआ, अपने-आप में सिमटा हुआ।

पेड़ों को स्कूल पढ़ा। पत्तों को विद्यार्थी। तोतों और मैनाओं का अध्यापक पढ़ा। गिद्ध को हेडमास्टर। फूलों को

दीवाली की छुट्टी पढ़ा। फलों को प्रगति-पत्र।

पहाड़ों को मुसीबत पढ़ा। नदी को जुगत। मछलियों को उपलब्धि पढ़ा। रेत को असफलता। सीपियों को प्रयास पढ़ा। शंख को दोस्ता।

बादलों को संगीत पढ़ा। बारिश को चैन। हवाओं को नृत्य बांचा। बिजली को उम्मीद। अमावस को मृत्यु पढ़ा। पूनो को आनंद। चांद को चाचा बांचा। तारों को परिवार। चांदनी को बुआ पढ़ा। जुगनु को भाई।

सूरज को पिता बांचा। आसमान को लक्ष्य। धूप को मशक़त पढ़ा। पसीने को कमाई। उजाले को गुरु पढ़ा। छाया को घर।

डोरीलाल को मनुष्य पढ़ा। हनुमान सिंह को ठठ्ठा। स्टेशन मास्टर को धुपु बांचा। डिपो साहब को लड्डा। कांटा पढ़ा दोपहरी को। तू को पढ़ा चांटा।’

मुझे लगता है यह उपन्यास नहीं, एक महाकाव्य ही है। जीवन का महाकाव्य। बड़ी बात यह है कि यह मुश्किल भरा काम उस दौर में किया गया जब केंद्र और प्रदेश में परसाई के विचारों की विरोधी सरकार हैं। याद करिए संघ चालित इस सरकार के शाखाओं में पले बड़े लोगों ने जब उन पर हमला किया था, तब उन्होंने यह लिखकर कि ‘लिखना सार्थक हो गया’ अपनी लेखकीय प्रतिबद्धता से उन सबको हैरत में डाल दिया था। उसके बाद वे ठंडे दिखे पर अंदर अंदर सुलगते रहे। इसीलिए सत्ता पाते ही उनके लेख पाठ्यक्रमां से हटाये जा रहे हैं।

परसाई थमे नहीं सतत उनका व्यंग्य प्रवाह चलता रहा। वे सत्ता पर चोट करने वाले भी प्रथम लेखक थे। आजादी के दो माह बाद ही ‘पैसे का खेल’ लिखकर उन्होंने भारत सरकार के पूंजीवादी रुख को भांप लिया था। ऐसे जर्नलिस्टों विचारक, लेखक अब नहीं। इसलिए ऐसे महान व्यक्तित्व का दिग्दर्शन ‘काल के कपाल पर हस्ताक्षर’ में पढ़ कर मैं अभिभूत हूं। यह पुस्तक लेखकों के लिए सीखने, जीवन जीने और लिखने की कला जानने के लिए अमूल्य निधि ही है।

अपराध
निर्मल रानी
लेखक स्तंभकार हैं।



महिला सुरक्षा व संरक्षण के जितने दावे हमारे देश में किये जाते हैं उतने किसी देश में नहीं किये जाते। इसी तरह जितना धार्मिक होने का दिखावा हमारे देश में किया जाता है,धर्म व अध्यात्म की जितनी चर्चा हमारे देश में की जाती है शायद अन्यत्र कहीं नहीं होती। परन्तु इसके विपरीत पूरे देश में उतना ही अधिक अधर्म व्याप्त नज़र आता है। कोई क्षेत्र कोई संस्था कोई विभाग ऐसा नहीं जहाँ नारी का अपमान न होता हो,जहाँ झूठ और भ्रष्टाचार सिर चढ़कर न बोलता हो। जहाँ स्वार्थ और मुफ्तखोरी का बोल बाला न हो। परन्तु इस वास्तविकता के बावजूद सुबह से शाम तक पूरे देश में बड़े बड़े पेशेवर प्रवचन कर्ताओं के ‘सत्संग’ आयोजित होते रहते हैं। देश के लाखों मंदिरों मस्जिदों व अन्य सभी धर्मस्थलों से भजन कीर्तन आरती अज्ञान भजन शब्द प्रेयर आदि की आवाज़ें सुनाई देती हैं। विभिन्न धर्मों व समुदायों के धार्मिक जुलूस सड़कों पर उतर कर अपने धार्मिक होने का प्रदर्शन करते रहते हैं। कन्याओं की पूजा भी शायद हमारे देश के सिवा और कहीं नहीं की जाती। दैवियों की परिकल्पना भी शायद सिर्फ हमारे ही देश में की गयी है।

परन्तु हकीकत तो बिल्कुल इससे विपरीत है। नारी शोषण तथा नारी अत्याचार की जितनी घटनाएं बल्कि जितनी घिनौनी और वीभत्स घटनायें हमारे देश में होती हैं उतनी कहीं नहीं होती। और इससे भी शर्मनाक बात

यह कि बलात्कारियों व हत्यारों को सत्ता का संरक्षण मिलते हुये भी देखा जा सकता है। पिछले दिनों तो ऐसी अनेक घटनाएं देश में घटीं जिन्हें सुनकर यह सोचने के लिये मजबूर होना पड़ा कि जब संभ्रांत व अभिजात वर्ग की महिलाओं का यह हाल है,वे तक सुरक्षित नहीं फिर आखिर साधारण परिवार की या गरीब घरों की कन्याओं की सुरक्षा की बात कैसे सोची जा सकती है? कोलकाता में गत अगस्त माह में आरजी कर मेडिकल कॉलेज की छात्रा के साथ उसी अस्पताल के वरिष्ठ अधिकारियों द्वारा पहले बलात्कार किया गया उस के बाद उसकी हत्या कर दी गयी। चूँकि मामला बंगाल राज्य का था इसलिये इस मामले में विरोध प्रदर्शन का स्तर काफी ऊँचा रहा। इतना ऊँचा कि लंबे समय तक राज्य के डॉक्टर्स हड़ताल पर रहे। खबरों के मुताबिक डॉक्टरों की इसी हड़ताल के दौरान राज्य भर में 23 मरीजों की जान भी चली गयी।

इसी प्रकार 15 सितंबर को एक सैन्य अधिकारी की मोगैर के साथ ओडिशा के भुवनेश्वर स्थित भरतपुर पुलिस स्टेशन में पहले बदसलूकी की उसका यौन-उत्पीड़न किया, फिर आर्मी ऑफिसर को लॉकअप में बंद कर दिया। हद तो यह है कि पीड़िता के अनुसार थाने में मौजूद पुलिस अधिकारी ने पहले उसके हाथ-पैर बांधे फिर उसके कपड़े उतारे उसके बाद एक पुरुष पुलिस अधिकारी ने उनके अंडरगैरमेंट उतारे, फिर छाती पर लातें मारी। उसके बाद जब थाने में इंस्पेक्टर-इन-चार्ज

पहुँचा तो उसने पीड़ित की पैंट नीचे कर उसे अपना प्राइवेट पार्ट दिखाया और अश्लील बातें कीं। हालांकि इस मामले के हाई प्रोफाइल हो जाने के बाद 5 पुलिसकर्मी सरपेंड होने की खबर जरूर है परन्तु इस सवाल से कैसे मुंह मोड़ा जा सकता है कि एक शिक्षित



महिला अपने सैन्य अधिकारी मोगैर के साथ जब सुरक्षित नहीं फिर आखिर साधारण महिलाओं की इज्जत आबरू की कौन सी गारंटी? खबर यह भी है कि इस घटना के बाद सेना में भी रोष पैदा हो गया था।

याद कीजिये गत वर्ष 30 अगस्त को एक बावर्दी महिला कांस्टेबल खून से लथपथ हालत में अयोध्या स्टेशन के क़रीब सरयू एक्सप्रेस में बर्थ के नीचे छुपी मिली थी। यानी चलती ट्रेन में दुस्साहसी अपराधियों ने

उसकी वर्दी की परवाह किये बिना उसपर हमला बोल दिया था। बाद में पुलिस द्वारा दावा किया गया कि घटना के 20 दिन बाद ही आरोपी को यूपी पुलिस ने एनकाउंटर में मार गिराया। इसी तरह विभिन्न सरकारी कार्यालयों से खबरें आती हैं कि कार्यालय के वरिष्ठ या दबंग किस्म के लोग अपनी अधीनस्थ महिला कर्मियों को अपनी हवस का शिकार बनाते हैं। उत्तर प्रदेश के पी डब्ल्यू डी विभाग का ऐसा ही एक मामला तो इस वक़्त काफी चर्चित हो गया है जिसमें सह कर्मचारियों द्वारा एक महिला को डरा धमकाकर कई बार बलात्कार किया गया। वह गर्भवती हो गयी और कोविड के दौरान उसकी मौत भी हो गयी।

धर्मस्थान व धर्मगुरु तो नारी शोषण बलात्कार को लेकर तो कुछ ज्यादा ही चर्चा में रहते हैं। कहीं मंदिर में बलात्कार की खबरें आती हैं। कहीं कोई पुजारी पकड़ा जाता है। हद तो यह है कि पिछले दिनों अयोध्या के नवनिर्मित राम जन्म भूमि मंदिर में वहां की एक सफाई कर्मी महिला के साथ वहां कार्यरत लोगों द्वारा बलात्कार किये जाने की खबर आ गयी। उससे अधिक पवित्र,सुरक्षित व सम्मानित स्थान और किसे कहा जाये? कुछ समय पूर्व गांजियाबाद ज़िले में पड़ने वाली गंग नहर के किनारे स्थित एक मंदिर में वहां के महंत द्वारा महिलाओं के कपड़े बदलने वाले हिस्से में एक गुरु कैमरा लगाया गया था। इस कैमरे को महंत अपने मोबाईल फोन में देखता रहता था। और कई

नग्न महिलाओं की क्लिप को बार बार देखा करता था। पता चलने पर उसकी शिकायत हुई वह गिरफ़्तार हुआ तथा तमाम आपत्तिजनक वीडिओ क्लिप उसके मोबाइल से बरामद की गयी।

इसी तरह मध्य प्रदेश के इंदौर में तेजाजी नगर के एक मंदिर में एक पुजारी के घिनौने कृत्य का पर्दाफाश हुआ। यहाँ एक 35 वर्षीय पुजारी ने एक 21 साल की युवती के साथ मंदिर में बने कमरे में ही दुष्कर्म कर डाला। इतना ही नहीं बल्कि पुजारी ने दुष्कर्म करने के बाद न केवल युवती को धमकाया बल्कि वह युवती के पिता पर इस बात के लिये दबाव भी बनाया करता था कि वह अपनी बेटी को रोज मंदिर भेजा करे। देश के किसी न किसी कोने से आए दिन ऐसी कई घटनाएं रोज़ होती रहती हैं। यहाँ तक कि मासूम किशोरियों को भी भेड़िये मानसिकता के लोग नहीं बख़ुशते। दरअसल जहाँ लोगों की विकृत मानसिकता इन घटनाओं के लिये जिम्मेदार है वहीं बलात्कारियों को मिलने वाला सत्ता का प्रश्रय व सहयोग भी इसके लिये कम जिम्मेदार नहीं। कहीं आजीवन कारावास काट रहे किसी हत्यारे बलात्कारी को अपने राजनैतिक लाभ के लिये चार साल में रिकाई 15 बार पेरोल दे दी जाती है तो कहीं सामूहिक बलात्कारियों व हत्यारों को सत्ता द्वारा चरित्र प्रमाण पत्र देकर जेल से रिहा करवा दिया जाता है। महिला सुरक्षा को लेकर सरकार जो चाहे दावे करे या अपनी पीठ थपथपाये परन्तु सच तो यही है कि दर्पण कभी भी झूठ नहीं बोलता।

भारतीय वायुसेना के स्थापना दिवस पर विशेष
योगेश कुमार गोयल
लेखक सामरिक मामलों के विश्लेषक हैं।



भारतीय वायुसेना 8 अक्टूबर को अपना 92वां स्थापना दिवस मना रही है। प्रतिवर्ष इस विशेष अवसर पर वायुसेना अपने शौर्य और शक्ति का अभूतपूर्व प्रदर्शन करती है। इस बार अपने 92वें स्थापना दिवस से पहले भारतीय वायुसेना ने 6 अक्टूबर को चेन्नई के मरीना बीच पर भव्य एयर शो का आयोजन किया, जिसमें राफेल, मिग-29, तेजस, सुखोई-30 एमकेआई जैसे अत्याधुनिक फाइटर जेट्स सहित वायुसेना के कुल 72 विमानों ने अपनी ताकत और कुशलता का प्रदर्शन किया और जांबाज वायुवीरों ने भी अपने अदम्य साहस और शौर्य का प्रदर्शन किया। आसमान में वायुवीरों के प्रदर्शनों को देखकर हर कोई रोमांच से भर उठा। एयर शो का सबसे प्रमुख आकर्षण रहा ऐतिहासिक विरासत के रूप में दिखाया गया प्रथम विश्वयुद्ध में इस्तेमाल हुआ हार्वर्ड टी-6जी टैक्सन एयरक्राफ्ट, जिसे भारतीय वायुसेना ने वर्ष 1974 तक ट्रेनिंग के लिए इस्तेमाल किया था। राफेल, मिग-29, सुखोई-30 एमकेआई, तेजस जैसे फाइटर जेट्स, सारंग, लाइट कॉम्बैट हेलिकॉप्टर (प्रचंड), एडवांस्ड लाइट हेलिकॉप्टर (ध्रुव) जैसे हेलीकॉप्टर तथा सी-295, अपाचे, डकोटा, चेतक, जगुआर इत्यादि अन्य एयरक्राफ्ट भारतीय वायुसेना की अभेद्य ताकत बन चुके हैं। भारतीय वायुसेना दिवस के अवसर पर हर साल एयर शो आयोजित करने का प्रमुख उद्देश्य न केवल पूरी दुनिया को भारत की वायुशक्ति से रूबरू कराना है बल्कि युवाओं को वायुसेना में शामिल होने के लिए

बेहद शक्तिशाली हो चुकी है भारतीय वायुसेना

आसमान में वायुवीरों के प्रदर्शनों को देखकर हर कोई रोमांच से भर उठा। एयर शो का सबसे प्रमुख आकर्षण रहा ऐतिहासिक विरासत के रूप में दिखाया गया प्रथम विश्वयुद्ध में इस्तेमाल हुआ हार्वर्ड टी-6जी टैक्सन एयरक्राफ्ट, जिसे भारतीय वायुसेना ने वर्ष 1974 तक ट्रेनिंग के लिए इस्तेमाल किया था। राफेल, मिग-29, सुखोई-30 एमकेआई, तेजस जैसे फाइटर जेट्स, सारंग, लाइट कॉम्बैट हेलिकॉप्टर (प्रचंड), एडवांस्ड लाइट हेलिकॉप्टर (ध्रुव) जैसे हेलीकॉप्टर तथा सी-295, अपाचे, डकोटा, चेतक, जगुआर इत्यादि अन्य एयरक्राफ्ट भारतीय वायुसेना की अभेद्य ताकत बन चुके हैं।

प्रोत्साहित करना भी है।

भारतीय वायुसेना में इस समय राफेल, सुखोई 30, मिराज 2000, जगुआर, तेजस, आरपीए 50, मिग-27, मिग-29 के अलावा हेलीकॉप्टर ध्रुव, चिन्कू, चेतक, चीता, एमआई-8, एमआई-17, एमआई-26, एमआई-25 एचएएल लाइट कॉम्बैट हेलीकॉप्टर, एचएएल रुद्र इत्यादि अत्याधुनिक विमान शामिल हैं, जो किसी भी विकट स्थिति में दुश्मन को मुंहतोड़ जवाब देने में पूरी तरह सक्षम हैं। भारतीय वायुसेना को दुनिया की चौथी सबसे बड़ी सेना होने का गौरव हासिल है। देश की करीब 24 हजार किलोमीटर लंबी अंतर्राष्ट्रीय सीमा की सुरक्षा की जिम्मेदारी भारतीय वायुसेना पूरी मुस्तैदी के साथ निभाती रही है और वायुसेना के बेड़े में दमदार लड़ाकू विमानों, हेलीकॉप्टरों तथा अत्याधुनिक मिसाइलों की संख्या निरन्तर बढ़ रही है, जिनके कारण हमारी वायुसेना अब पहले के मुकाबले कई गुना शक्तिशाली हो चुकी है। अब हम हवा में पहले के मुकाबले बहुत मजबूत हो चुके हैं तथा दुश्मन की किसी भी तरह की हरकत का अधिक तेजी और ताकत के साथ जवाब देने में सक्षम हैं। भारत के मुकाबले चीन के पास



भले ही दो गुना लड़ाकू और इंटरसेप्टर विमान हैं, भारत से दस गुना ज्यादा रॉकेट प्रोजेक्टर हैं लेकिन रक्षा विश्लेषकों के अनुसार चीनी वायुसेना भारत के मुकाबले मजबूत दिखने के बावजूद भारत का पलड़ा उस पर भारी है। रक्षा विशेषज्ञों के मुताबिक गिनती और तकनीकी मामले में भले ही चीन सहित कुछ देश हमसे आगे हो सकते हैं लेकिन संसाधनों के सटीक प्रयोग और बुद्धिमता के चलते दुश्मन देश सदैव भारतीय वायुसेना के समक्ष थरते हैं। भारत के मिराज-2000 और एसयू-30 जैसे जेट विमान ऑल-वेयर मल्टीरोल विमान हैं,

जो किसी भी मौसम में और किसी भी परिस्थितियों में उड़ान भर सकते हैं। मिराज-2000, मिग-29, सी-17 ग्लोबमास्टर, सी-130जे सुपर हरक्यूलिस के अलावा सुखोई-30 जैसे लड़ाकू विमान करीब पौने चार घंटे तक हवा में रहने और तीन हजार किलोमीटर दूर तक मार करने में सक्षम हैं। एक बार में 4200 से 9000 किलोमीटर की दूरी तक 40-70 टन के पेलोड ले जाने में सक्षम सी-17 ग्लोबमास्टर एयरक्राफ्ट भी वायुसेना के बेड़े में शामिल हैं। चिन्कू और अपाचे जैसे अत्याधुनिक हेलीकॉप्टर भी वायुसेना की मजबूत ताकत बने हैं। इनके अलावा भारत के पास दुश्मन के रडार को चकमा देने में सक्षम 952 मीटर प्रति सैकेंड की रफ्तार वाली ब्रह्मोस मिसाइलों सहित कई अन्य घातक मिसाइलें भी हैं, जिनकी मारक क्षमता से दुश्मन देश थरते हैं।

भारतीय वायुसेना की जाबांजी के अनेक किस्से दुनियाभर में विख्यात हैं। हमारी वायुसेना चीन के साथ एक तथा पाकिस्तान के साथ चार युद्धों में अपना पराक्रम दिखा चुकी है। भारतीय वायुसेना की स्थापना ब्रिटिश शासनकाल में 8 अक्टूबर 1932 को हुई थी

और तब इसका नाम था ‘रॉयल इंडियन एयरफोर्स’। 1945 के द्वितीय विश्वयुद्ध में रॉयल इंडियन एयरफोर्स ने महत्वपूर्ण भूमिका निभाई थी। उस समय वायुसेना पर आर्मी का ही नियंत्रण होता था। इसे एक स्वतंत्र इकाई का दर्जा दिलाया था इंडियन एयरफोर्स के पहले कमांडर-इन-चीफ सर थॉमस डब्ल्यू एल्महर्स्ट ने, जो हमारी वायुसेना के पहले चीफ एयर मार्शल बने थे। ‘रॉयल इंडियन एयरफोर्स’ की स्थापना के समय इसमें केवल चार एयरक्राफ्ट थे और इन्हें संधालने के लिए कुल 6 अधिकारी और 19 जवान थे। आज वायुसेना में डेढ़ लाख से भी अधिक जवान और हजारों एयरक्राफ्ट्स हैं। स्वतंत्रता प्राप्ति के पश्चात् वायुसेना को अलग पहचान मिली और 1950 में ‘रॉयल इंडियन एयरफोर्स’ का नाम बदलकर ‘इंडियन एयरफोर्स’ कर दिया गया। एयर मार्शल सुब्रतो मुखर्जी इंडियन एयरफोर्स के पहले भारतीय प्रमुख थे। उनसे पहले तीन ब्रिटिश ही वायुसेना प्रमुख रहे। इंडियन एयरफोर्स का पहला विमान ब्रिटिश कम्पनी ‘वेस्टलैंड’ द्वारा निर्मित ‘वापिती-2ए’ था। बहरहाल, भारतीय वायुसेना ने समय के साथ बहुत तेजी से बदलाव किए हैं और काफी हद तक कमियों को दूर भी किया गया है।

दृष्टिकोण

राकेश दीवान

लेखक स्वतंत्र पत्रकार हैं।



गांधी जयंती पर और कुछ हो, न हो, सत्ता, सरकार, समाज और व्यक्ति का पाखंड खुलकर सामने आ जाता है। एक तरह से ‘दो अक्टूबर’ पाखंड मापने का सालाना पैमाना ही बन गया है। आप कुछ-भी, कहीं-भी, कोई-भी हों, गांधी के जन्मदिन पर निर्वस्त्र हो ही जाते हैं। किसी समाज, सरकार और व्यक्ति के पाखंड को मापने का यह एक सरल तरीका हो सकता है कि साल में एक बार ‘गांधी जयंती’ की खबरों को गांधी की ‘हिन्द स्वराज’ और अधिक-से-अधिक ‘सत्य के प्रयोग’ किताबों के बगल में रखकर देख लिया जाए, लेकिन यह कोई करना नहीं चाहेगा। अपने पाखंड की नंगई को आखिर कोई क्यों मंजूर करे? इंग्लैंड में बसे भारतीय मूल के ख्यात लेखक नीरद सी. चौधरी हिन्दुस्तानियों के पाखंड को उजागर करने के लिए जाने और गरियाए जाते रहे हैं, लेकिन क्या ‘गांधी जयंती’ पर तरह-तरह की कसमें खाकर की जाने वाली पूजा-अर्चना में शामिल पाखंड एक सत्ता, सरकार, समाज और व्यक्ति की हैसियत से की गई हमारी ‘पैदावार’ ही नहीं होता? महात्मा गांधी की जन्मतिथि दो अक्टूबर पर किए जाने वाले कर्मकांडों में हम जो धतकरम करते हैं, हमारा जीवन ठीक उसके विपरीत न सिर्फ जारी रहता है, बल्कि गांधी को सप्रयास समाप्त करने में ही लगा रहता है। डॉ. राममनोहर लोहिया ने गांधीवादियों को ‘सरकारी,’ ‘मठि’ और ‘कुजात’ में विभाजित करते हुए खुद और खुद जैसों को ‘कुजात’ गांधीवादियों में शुमार

कैलाश मुकाती बने जनपरिषद के मनावर चैप्टर के अध्यक्ष

धार । अखिल भारतीय स्तर की सामाजिक संस्था जन परिषद के अध्यक्ष एवं पूर्व डीजीपी श्री एन के त्रिपाठी ने, जन परिषद के मालवा क्षेत्र के सह संयोजक श्री जितेन्द्र पुरोहित एवं धार चैप्टर के अध्यक्ष श्री राजेश शर्मा की अनुशंसा पर पत्रकार एवं समाज सेवक कैलाश मुकाती को जन परिषद के मनावर चैप्टर का अध्यक्ष मनोनीत किया है। ज्ञात रहे जन परिषद राष्ट्रीय स्तर की सामाजिक संस्था है, जो कि गत 35 वर्षों से सामाजिक एवं रचनात्मक कार्यों में सक्रिय होने के साथ साथ, कई ऐतिहासिक एवम् अभूतपूर्व संदर्भ ग्रन्थों का प्रकाशन कर चुकी है।संस्था पर्यवर्ण पर 10 अंतरराष्ट्रीय कॉन्फ्रेंस आयोजित कर चुकी है ।अगली कॉन्फ्रेंस वियतनाम में होगी। संस्था के इस समय पूरे देश में 257 एवं विदेशों में 7 चैप्टर्स बन चुके हैं। संस्था प्रतिवर्ष उन व्यक्तियों को अलंकृत करती है जो कि रचनात्मक एवम् सामाजिक सुधार के कार्यों को मूर्तरूप दे रहे हैं। संस्था का मुख्य आधार मानवीय, सामाजिक एवं राष्ट्रीय दृष्टिकोण है।

राकेश कुमरावत बने जनपरिषद के धरमपुरी चैप्टर के अध्यक्ष

धार। अखिल भारतीय स्तर की सामाजिक संस्था जन परिषद के अध्यक्ष एवं पूर्व डीजीपी श्री एन के त्रिपाठी ने, जन परिषद के मालवा क्षेत्र के सह संयोजक श्री जितेन्द्र पुरोहित एवं धार चैप्टर के अध्यक्ष श्री राजेश शर्मा की अनुशंसा पर पत्रकार एवं समाज सेवक राकेश कुमरावत को जन परिषद के धरमपुरी चैप्टर का अध्यक्ष मनोनीत किया है। ज्ञात रहे जन परिषद राष्ट्रीय स्तर की सामाजिक संस्था है, जो कि गत 35 वर्षों से सामाजिक एवं रचनात्मक कार्यों में सक्रिय होने के साथ साथ, कई ऐतिहासिक एवं अभूतपूर्व संदर्भ ग्रन्थों का प्रकाशन कर चुकी है। संस्था पर्यवर्ण पर 10 अंतरराष्ट्रीय कॉन्फ्रेंस आयोजित कर चुकी है। संस्था के इस समय पूरे देश में 257 एवं विदेशों में 7 चैप्टर्स बन चुके हैं। संस्था प्रतिवर्ष उन व्यक्तियों को अलंकृत करती है जो कि रचनात्मक एवं सामाजिक सुधार के कार्यों को मूर्तरूप दे रहे हैं।संस्था का मुख्य आधार मानवीय, सामाजिक एवं राष्ट्रीय दृष्टिकोण है।

भाजपा सदस्यता अभियान में सम्मिलित हुए प्रदेश भाजपा संगठन महामंत्री हितानंद शर्मा

धार। संगठन पर्व 2024 के अंतर्गत भाजपा संगठन के पदाधिकारी द्वारा सदस्यता अभियान चलाया जा रहा है। इसी बीच रविवार को भाजपा के प्रदेश संगठन महामंत्री हितानंद शर्मा मनावर विधानसभा के सिंघाना मंडल में गणपुर शक्ति केंद्र के ग्राम देवगढ़ वृथ क्रमांक 160 एवं 161 में भाजपा कार्यकर्ताओं के मध्य पहुंचे इस दौरान उन्होंने देवाढ़ और सिंघाना में सदस्यता अभियान के तहत कार्यकर्ताओं के साथ मिलकर नए सदस्य को जोड़ वही मनावर में पदाधिकारियों से भी मिलकर अभियान में आ रही समस्याओं पर बारीकी से चर्चा की तथा भाजपा



सरकार की जनकल्याणकारी योजनाओं के लाभार्थियों को भाजपा की सदस्यता दिलाई एवं शक्ति केंद्र की बैठक को संबोधित किया। इस अवसर पर हितानंद शर्मा ने कहा कि लक्ष्य की प्राप्ति करना हमारा उद्देश्य नहीं है भाजपा विश्व की सबसे बड़ी पार्टी है और लगातार इसका विस्तार हो रहा है परंतु हमारा उद्देश्य यह होना चाहिए कि हम अधिक से अधिक सदस्यों को भाजपा परिवार से जुड़े अगर हम किसी लक्ष्य को निर्धारित कर लेते हैं तो उसकी प्राप्ति पर हमारी गतिविधियां धीमी पड़ सकती हैं परंतु हमारा लक्ष्य केवल सदस्य बनना रहा तो यह अभियान विराट रूप ले लेगा। पार्टी का प्रत्येक पदाधिकारी भाजपा के सक्रिय सदस्य बने और अपने परिचितों को भाजपा विचारधारा से जोड़कर उन्हें सदस्य बनाएं। इस दौरान भाजपा जिला उपाध्यक्ष सोरभ शर्मा, जिला पंचायत सदस्य एवं मनावर विधानसभा प्रत्याशी 2023 शिवराम गोपाल कन्नौज,युवा मोर्चा जिला अध्यक्ष जय सुर्या नार पालिका अध्यक्ष अजय पाटीदार मंडल अध्यक्ष मोनु पाटीदार, सुनील पाटीदार,सोनाली श्रीवास्तव, मीडिया प्रभारी अंकित शुक्ला व मण्डल पदाधिकारी सहित पार्षद व शक्ति केंद्र के भाजपा कार्यकर्ता मौजूद रहे। उक्त जानकारी भाजपा के विधानसभा मीडिया प्र भारी अंकित शुक्ला द्वारा दी गई। जानकारी भाजपा जिला मीडिया प्रभारी संजय शर्मा ने दी।

जनपद

गांधी के नाम पर पाखंड का पसारा

किया था। उन्होंने सरकार में बैठे, ‘दो अक्टूबर’-‘30 जनवरी’ मनाने वाले, सालभर में उन्हीं दो दिन बुराक खादी पहनकर रौब गालिब करने वाले और गांधी को लेकर तरह-तरह के कौतुक करने वाले लोगों को ‘सरकारी’ गांधीवादी और बड़ी-छोटी संस्थाएं बनाकर गांधी की आश्रम-पद्धति के जीवन का अंधानुकरण करने, खादी पहनने और किसी-भी मसले पर प्रतिकार के कोई-भी प्रयास से कोसों दूर रहने वाले गांधीवादियों को ‘मठि’ गांधीवादी माना था। वे मानते थे कि गांधी के असली वारिस सत्य और अहिंसा के भरोसे अन्याय, गैर-बराबरी और दमन का प्रतिकार करेंगे, लेकिन आज के उस ‘संक्रमण काल’ में जब लोकतंत्र के तीनों आधार, समाज की संवेदनाएं और प्रतिकार की तमाम तैयारी डायमगा रहे हों तो क्या होता दिखाई दे रहा है?

गांधोवादी लोकसेवकों के लिए राजनीति और सत्ता से समान दूरी बनाए रखने की शपथ उठाने वाले अधिकांश कार्यकर्ता आज सत्ता और सरकार से बेतरह गलबहियां डाल रहे हैं, और यह कोई छिपी बात नहीं रह गई है। ‘गांधी-150’ के आयोजनों को लेकर वरिष्ठ गांधीवादी नेताओं ने दिल्ली की राष्ट्रीय बैठक में पिछले साल ही तय कर लिया था कि इसके तहत होने वाले किसी भी कार्यक्रम में सरकारी साथ, सहायता लेने से बचा जाएगा। इसके पीछे का विचार था कि लोकतंत्र में ‘लोक’ को सक्रिय करके, उसी की भागीदारी के भरोसे गांधी की 150 वीं जन्मतिथि मनाई जाए, भले ही वह ‘सरकारी’ की तरह भव्य और विस्तृत न भी हो। इस जमावड़े ने माना था कि गांधी के निमित्त होने वाले ऐसे

कार्यक्रम एक समारोह भर न रहकर स्थायी असर पैदा कर पाएंगे, लेकिन 2 अक्टूबर 18 से 2 अक्टूबर 19 के बीच के सालभर की कारगुजारियों को ही देखें तो गांधीवादी कहलाने और उसके नाते जगह-जगह प्रवचन करने वाले ढेरों गैर-सरकारी पंडे-पुजारी सत्ता और सरकार की चापलूसी में दिन-रात एक करते दिखाई देंगे। उन्हें किसी सरकारी आयोजन, मदद और श्रेय लेने से कोई परहेज नहीं है। वे सरकार द्वारा प्रायोजित किसी भी सभा-सम्मेलन और समिति में लपक कर शामिल हो जाते हैं, बिना इस बात की परवाह किए कि गांधी के नाम पर रचा जाने वाला यह कारनामा भी एक तरह का पाखंड ही है। मजा यह है कि अपने ‘जीवन को ही अपना संदेश’ बताने-कहने वाले गांधी की सेवा-अर्चना में लगे ऐसे ‘समाजसेवी’ कभी खुद की समीक्षा, संयम, यहां तक कि रोजमर्रा के खर्चों पर लगाम लगाने तक की बात नहीं करते।

गांधी के नाम पर निजी स्तर के इस पाखंड ने ही राष्ट्रीय स्तर पर विकास के पाखंड को भी फलने-फूलने का मौका दिया है। गांधी-गांधी की गुहार लगाती किसी भी डंडे-झंडे की सरकारों और उनके मुखियाओं को देखें तो भले ही वे गांधी की पूजा-पत्त्री में कुछ करोड़ लगाकर खुद को अव्वल दर्जे का गांधीवादी बता रहे हों, लेकिन ‘विकास’ का जिक्र आते ही गांधी उनके लिए कोसों दूर की बात हो जाता है। हर हैसियत और दर्जे के प्रधान या मुख्यमंत्री तथा उनके नीचे-ऊपर के तमाम कारिंदे ‘विकास’ के लिए ‘विनाश’ की अपरिहार्यता बखानने लगते हैं। सबको लगने लगता है कि विकास तो केवल

इसी उजाड़, खाऊ-उड़ाऊ तरीके से हो सकता है और ऐसा करते हुए किसी को, किसी गांधी या उनके गांधीवाद की कोई याद नहीं रहती। उल्टे गांधी की याद दिलाने वाले गांधीवादी, अहिंसक लोगों में सत्ता और सरकारों को विकास-विरोधी, देशद्रोही की आत्मा दिखाई देने लगती है। क्या गांधी को मानने का दावा करने और धूम-धाम से उनका जन्मदिन मनाने वाली सरकारों को विकास करते हुए ‘लघु ही उत्तम’ या ‘सबसे गरीब के चेहरे पर खुशी’ के उनके बुनियादी सिद्धांत दिखाई नहीं पड़ते? क्या गांधी को पूजा-पत्त्री से अधिक उनकी मूलभूत बातों पर अमल पसंद नहीं आएगा? ऐसे में गांधी की तरफ पीठ करके गांधी का जन्मदिन मनाना पाखंड नहीं तो और क्या कहलाएगा?

गांधी को गरियाकर विकास करने का यह धतकरम बाजारों की उस मंदी को भी पैदा करने का कारण बनता है जिस पर आजकल दुनिया-जहान में स्यापा हो रहा है। गांधी उत्पादन को उपभोग से जोड़कर देखते थे इसलिए उनके तई मामूली पिन तक का उपयोग पूर्व-निर्धारित था। आज निर्माण, उत्पादन और सेवा की कोई भी गतिविधि बाजार में बिकने और मुनाफा काटने के आधार पर रची जाती है। मसलन- अनाज उत्पादन का भूख से संबंध समाप्त हो जाने के कारण गोदामों की कमी के चलते खुले में सड़ता हजारों टन अनाज होने के बावजूद सरकारें आज भी उत्पादन बढ़ाने की जुगत में लगी हैं। देशी हो या विदेशी, सभी तरह की अर्थनीतियां एक ‘शेखचिछ्नी की कहानी’ से निर्धारित होती हैं। कहानी है- विज्ञापनों आदि के जरिए बाजार में

फर्जी मांग पैदा की जाती है, मांग के चलते उत्पादन किया जाता है, उत्पादन के लिए कारखाने चलते हैं, कारखाने चलने से रोजगार मिलता है, रोजगार से वेतन मिलता है, वेतन से उपभोक्ता का निर्माण होता है और उपभोक्ता बाजार जाकर मांग पैदा करता है। भूख, कुपोषण, शिक्षा, स्वास्थ्य, मनोरंजन, रहन-सहन आदि गतिविधियां शेखचिछ्नी की इस कहानी में बीच-बीच में जरूरत पड़ने पर आती-जाती रहती हैं।

गौर-तलब है कि इस कहानी में उत्पादन, उपभोग की बजाए बाजार की अहमियत मानी जाती है। नतीजे में बाजार ही हमारे तमाम क्रिया-कलापों को नियंत्रित करता है। किसी कारण उपभोक्ता बाजार से खरीदना बंद कर दे तो शेखचिछ्नी की कहानी के सभी पात्र धीरे-धीरे उड़े पड़ने लगते हैं और इसी को आर्थिक मंदी के नाम से पुकारा जाता है। गांधी के अर्थशास्त्र में कहीं ईंसान यानि उपभोक्ता को अनदेखा करके बाजार की अहमियत नहीं मानी गई है, लेकिन गांधी का भजन गाने वाले इस अर्थशास्त्र को खारिज करते हैं। जाहिर है, गांधी की स्तुति असल में पाखंड ही है। आखिर किसी बात पर, कोई गौर न करने वालों की गांधी की पूजा-अर्चना पाखंड नहीं तो और क्या है? बस, पाखंड में डूबते-उतराते लोगों को इतना जरूर याद रखना चाहिए कि अनदेखा करने, मारने की कितनी भी कोशिश कर लें, गांधी लौट-लौट कर आएंगे। उनका संसार तो दुनिया के उन सत्तर फीसदी लोगों के बीच है जो समाजशास्त्र हो या अर्थशास्त्र, राजनीति हो या समाजसेवा सभी में गांधी को पहचान लेते हैं।

अर्चंभित करती आस्था, मातृशक्ति के सैलाब से मालवा की वैष्णो देवी के दरबार में आस्था का समंदर नंगे पैर, सिर पर कलश – जय माता दी का उद्घोष, आस्था का यह अनूठा संगम बरसों – बरस याद रहेगा



था, देखते ही देखते सैकड़ों वाहनों से हजारों की संख्या में मातृशक्ति उपस्थित हो गई। पिपलिया चुनरी कलश यात्रा एकत्रीकरण स्थान पर फलाहार के पश्चात कलश पूजन कर यात्रा प्रारंभ की गई। संरक्षक समंदर सिंह पटेल द्वारा सपत्नीक कलश का विधिवत पूजन कर यात्रा को प्रारंभ करवाया।

पुष्य वर्षा कर हुआ भव्य स्वागत

यात्रा में सबसे आगे बालिकाएं गरबा नृत्य कर रही थी, चलित डीजे में गायक अपने भजनों की प्रस्तुति दे रहे थे, इनके पीछे मातृशक्ति कलश धारण कर आस्था के साथ माता की आराधना में लीन थी, कलश यात्रा के पीछे चुनरी यात्रा संरक्षक समंदर सिंह पटेल के साथ बड़ा जनसमूह था जिसमें जनप्रतिनिधि एवं आसपास क्षेत्र के गणमान्य बंधु कदमताल करते हुए चल रहे थे। यात्रा ने जैसे ही दिखान में प्रवेश किया मंचो से स्वागत के लिए आतुर लोगों ने पुष्य वर्षा कर भव्य स्वागत किया। चुनरी यात्रा संरक्षक समंदर सिंह पटेल का कई मंचों से

स्वागत किया गया। कलश यात्रा का भव्य स्वरूप यह था कि दिखान की सड़कों पर पैर रखने की जगह नहीं थी, लोगों ने मातृशक्ति के साथ घर की छत और बालकनियों से यात्रा को देखा, जिसे देखो वह इस यात्रा के स्वरूप को अपने फोन के कैमरे में कैद कर रहा था। पूर्ण वैभव के साथ यात्रा माता मंदिर पहुंची जहां पंडित अश्वय तेनारिया ने विधि विधान से पूजा अर्चना करवाई। सभी ने माता के दर्शन कर प्रसाद ग्रहण किया, चुनरी कलश यात्रा संरक्षक समंदर सिंह पटेल ने माता को चुनरी अर्पित की। इस भव्य एवं सफलतम आयोजन को लेकर पटेल ने यात्रा में प्रत्यक्ष एवं अप्रत्यक्ष रूप में सहयोग देने पर सहयोगियों के प्रति आभार प्रकट किया है।

केंद्रीय मंत्री सावित्री ठाकुर, पूर्व मंत्री विक्रम वर्मा, पूर्व मंत्री राजवर्धनसिंह दत्तीगांव, नीना वर्मा ने की शिरकत। चुनरी कलश यात्रा में केंद्रीय राज्य मंत्री , सावित्री ठाकुर, पूर्व केंद्रीय मंत्री विक्रम वर्मा, पूर्व कैबिनेट मंत्री राजवर्धनसिंह दत्तीगांव, धार विधायक नीना वर्मा समाजसेवी चंदनसिंह, जिला पंचायत अध्यक्ष सरदार मेड़ु, जिला पंचायत उपाध्यक्ष प्रतिनिधि हेमसिंह पटेल, सर्व ब्राह्मण समाज कार्यकारी अध्यक्ष धर्मेद जोशी, मनीष महजान, लालू यादव, नवीन गर्ग,अशोक शास्त्री विनीत मंडलौई, दिनेश कुशवाह,पंकज शर्मा, संजय पटेल, विक्रम पटेल,दीपक यादव, राजा ठाकुर, माता के भक्त उपस्थित थे।

सोहागपुर के सात खिलाड़ी थे टीम में शामिल, छतरपुर में नर्मदापुरम दिव्यांग क्रिकेट टीम ने विजयश्री हासिल की

सुबह सवेरे सोहागपुर दिव्यांग क्रिकेट एसोसिएशन के तत्वावधान में स्वर्गीय प्रहलाद स्मृति कप दिव्यांग क्रिकेट प्रतियोगिता का आयोजन पुलिस मैदान छतरपुर में संपन्न हुआ। इस दिव्यांग क्रिकेट प्रतियोगिता नर्मदापुरम संभाग एवं सागर संभाग के बीच दिव्यांग क्रिकेट मैच खेला गया । इस प्रतियोगिता में नर्मदापुरम संभाग दिव्यांग क्रिकेट टीम ने सागर संभागीय दिव्यांग क्रिकेट टीम को

पुरस्कार प्रदान किए। इसके साथ उज्जवल भविष्य को कामना की। उल्लेखनीय है नर्मदापुरम संभाग टीम में कप्तान गौतम अहिरवार सोहागपुर, उपकप्तान तरुण कुशवाहा भोपाल,विकास, अरविंद चौहान, शिवकुमार, मुंकेरा, अभिषेक ठाकुर, संदेश मिश्रा सभी सोहागपुर,अमन नरसिंहपुर, अरविंद एवं बाबी दमाह, बाबू लाल यादव इटारसी टीम में शामिल थे। उक्त अवसर की जानकारी नर्मदापुरम संभाग दिव्यांग क्रिकेट



हरया।सागर संभाग ने टॉस जीतकर पहले बल्लेबाजी करते हुए 15 ओवर में 139 रन बनाए। वहीं नर्मदापुरम संभाग टीम ने 14.3 ओवर 140 रन बना कर सागर को पराजित किया। नर्मदापुरम टीम के बल्लेबाज विकास यादव ने 34 गेंदों में 63 रन बनाकर मेनआफ द मैच प्राप्त किया एवं 4 ओवर मे 3 विकेट लेकर बालर बाबी ने मेन आफ द बालर प्राप्त किया। नर्मदापुरम संभाग टीम कप्तान गौतम अहिरवार एवं उप कप्तान तरुन नारायण परसाई, शिवकुमार दीवान, उमेश ठाकुर, जीवन जौ दुबे आदि उपस्थित थे । इसके पूर्व अतिथियों का स्वागत किया गया। कार्यक्रम का संचालन संजीव शुक्ला ने किया। आभार राजेश शुक्ला ने व्यक्त किया।

टीम के कप्तान गौतम अहिरवार ने सुबह सवेरे प्रतिनिधि को दी। गांधी मंच के पुनर्निर्माण की मांग – श्री राम नाट्य समिति के सचिव वकील अखिलेश मालवीय ने अनुविभागीय अधिकारी असवनराम चिरामन को विख्यात गांधी मंच के पुनर्निर्माण को लेकर ज्ञापन सौंपा है। जिसमें गांधी मंच की दयनीय स्थिति पर ध्यानाकर्षण किया गया है। वहीं नगर पंचायत परिषद एवं प्रशासन से आग्रह किया है कि इस विरासत को बचाएं जिस गांधी चबूतरे पर राष्ट्रपिता महात्मा गांधी ने अंग्रेजी शासन में क्षेत्र की जनता-जनार्दन को संबोधित किया था। वहीं इसी मंच पर सांस्कृतिक कार्यक्रम आयोजित होते हैं।

जमीन के लालच में अंधा हो गया बड़ा बेटा

फावड़े से मार दी 110 साल की मां, बचाने आए भाई की भी ली जान

शिवपुरी (नप्र)। जिले के पिछेरे अनुविभाग के मायापुर थाना क्षेत्र में एक दोहरे हत्याकांड का मामला सामने आया है। इस हत्याकांडमें एक व्यक्ति ने अपनी मां और अपने भाई की फावड़े से हत्या कर दी। हत्याकांड के पीछे जमीनी विवाद बताया जा रहा है। पुलिस मौके पर पहुंची है और जांच पड़ताल शुरू कर दी गई है।



फावड़े से उतारा मौत के घाट

बताया जाता है कि मायापुर थाना सीमा में आने वाले गांव रामपुर में निवास करने वाले राजबंधु सिख का बीती रात अपनी मां दिलीप कौर और अपने भाई दर्शन सिख से विवाद हो गया था। रात में यह विवाद किसी तरह शांत हो गया था। इसके बाद सोमवार सुबह 7 बजे फिर विवाद होने लगा। विवाद जमीन को लेकर बताया जा रहा है।

भाई की भी ली जान

इस विवाद में राज बंधु उम्र 75 साल पुत्र लाभ सिंह सिख इतना उग्र हो गया कि उसने घर में रखे फावड़े से अपनी 110 साल की मां दिलीप कौर को मारना शुरू कर दिया। अपनी मां को बचाने के लिए राज बंधु का भाई दर्शन सिख उसे बचाने आया तो राज बंधु सिख ने अपने भाई के सिर में फावड़ा मार दिया। इस घटना के बाद राज बंधु घटनास्थल से फरार हो गया।

आसपास के लोगों ने दी सूचना

बताया जाता है कि राज बंधु सिख अपने परिवार के साथ अपने फार्म हाउस पर ही निवास करता था। आज सुबह जब पास के लोग राज बंधु के घर पर पहुंचे तो वहां घर के पास राज बंधु के भाई दर्शन सिख और उसकी मां को लाश पड़ी हुई थी। मामले की सूचना पुलिस को दी गई। इसके बाद मौके पर पहुंची मायापुर पुलिस ने जांच पड़ताल शुरू कर दी है।

हाईकोर्ट के आदेश के बाद समिति का फैसला

बदलेगा महाकाल मंदिर के प्रसाद का पैकेट, शिखर और ओउम का चिन्ह हटेगा

उज्जैन (नप्र)। मध्य प्रदेश के उज्जैन में महाकाल मंदिर में मिलने वाले प्रसाद का पैकेट बदला जा रहा है। अब इस पैकेट पर महाकाल मंदिर की तस्वीर और ओम का चिन्ह नहीं दिखेगा। मध्य प्रदेश हाईकोर्ट ने इस मामले की सुनवाई करते हुए मंदिर समिति को 3 महीने का समय दिया था। हालांकि मंदिर समिति ने कोर्ट से इस आदेश पर अमल के लिए समय मांगा था। मंदिर समिति के इस फैसले के बाद अब मंदिर चर्चा में है।



बदली जाएगी प्रसाद के पैकेट की डिजाइन- श्री महाकालेश्वर मंदिर की लड्डू प्रसादी के पैकेट पर छपे ऊँ और मंदिर के शिखर को लेकर काफी समय से विवाद चल रहा था। इस विवाद पर मंदिर प्रबंधन समिति ने बड़ा फैसला लिया है। अब लड्डू प्रसादमू के पैकेट की डिजाइन बदली जाएगी। इसके बदले नए डिजाइन के पैकेट तैयार किए जाएंगे।

मंदिर समिति ने मांगी थी रिपोर्ट- 24 अप्रैल 2024 को मध्य प्रदेश हाईकोर्ट की इंदौर बेंच ने मंदिर प्रबंध समिति को तीन महीने में शिखर फोटो और ऊँ हटाने के आदेश दिए थे। मंदिर समिति ने कोर्ट से पुराने पैकेट का स्टॉक खत्म होने तक का समय मांगा था।

संतों ने दायर की थी याचिका- इससे पहले 19 अप्रैल 2024 को महंत सुखदेवानंद ब्रह्मचारी गुरु, महंत योगानंद, ब्रह्मचारी शंभु पंच अग्नि अखाड़ा इंदौर और पंडित शरद कुमार मिश्र, स्वामी राधाकान्ताचार्य जी महाराज और दुर्गाशक्ति पीठ ने इंदौर हाई कोर्ट में याचिका दायर की थी। सभी ने एक स्वर से महाकाल मंदिर के लड्डू प्रसादी के पैकेट पर महाकाल मंदिर, ओंकारेश्वर और ऊँ छापने को गलत बताया। सभी ने इसे हटवाने की मांग की थी।

बीएड चौथे सेमेस्टर के परिणाम पर एनएसयूआई ने उठाए सवाल, पुनर्मूल्यांकन की मांग

कुलपति के नाम कलेक्टर को सौंपा ज्ञापन

बैतूल। एनएसयूआई ने बीएड चौथे सेमेस्टर के पर्यावरण विषय के परिणाम में सुधार की मांग को लेकर कलेक्टर के माध्यम से कुलपति छिंदवाड़ा के नाम ज्ञापन सौंपा। जैद खान ने बताया कि बीएड चौथे सेमेस्टर के पेपर में पर्यावरण विषय के लिए 75 अंकों का प्रश्नपत्र आया था, जिसमें से पास होने के लिए छात्रों को 28 अंक प्राप्त करना आवश्यक था। जिले के सभी कॉलेजों में विद्यार्थियों ने 28 अंक प्राप्त किए, फिर भी उनके परिणाम में एटीकेटी लगाई गई और उन्हें पुनः पेपर देने के लिए बाध्य किया गया। यह गलत है क्योंकि नियम के अनुसार 75 अंकों में से 28 अंक प्राप्त करने पर विद्यार्थी को पास माना जाना चाहिए। एनएसयूआई ने इस गड़बड़ी को लेकर विरोध जताया और विद्यार्थियों के भविष्य को ध्यान में रखते हुए परिणाम में संशोधन की मांग की। उन्होंने कहा कि छात्रों के भविष्य के साथ हो रहे इस खिलवाड़ को किसी भी हाल में बर्दाश्त नहीं किया जाएगा। एनएसयूआई ने चेतावनी दी है कि यदि विद्यार्थियों के पर्यावरण शिक्षण के परिणाम में संशोधन नहीं किया गया।

जेपी ग्रुप से छिन सकती है 753 एकड़ जमीन

सतना कलेक्टर के प्रस्ताव पर 4 साल बाद होगी सुनवाई, चूना पत्थर निकालने मिली थी लीज

● एमपी में जेपी ग्रुप को 305.163 हेक्टेयर जमीन लीज पर दी गई थी

भोपाल (नप्र)। मध्यप्रदेश में जेपी सीमेंट ग्रुप को लीज पर दी गई 305.163 हेक्टेयर (753.75) एकड़ जमीन वापस ली जा सकती है। सरकार ने 30 साल के लिए यह जमीन सतना के रामपुर बधेलान तहसील के जनार्दनपुर और रामनगर गांवों में दी थी। जिसमें लाइम स्टोन (चूना पत्थर) निकाला जाना था। लेकिन, 2 साल तक खनन संबंधी कोई काम शुरू नहीं किया गया, जो शर्तों का उल्लंघन है।

ऐसे में सतना कलेक्टर ने 4 साल पहले दोनों गांव की अलग-अलग लीज जमीन के प्रस्तावों को निरस्त करने का प्रपोजल शासन को भेजा था। अब इस मामले में खनिज साधन विभाग सुनवाई करने जा रहा है। विभाग ने 9 अक्टूबर को जय प्रकाश एसोसिएट्स लिमिटेड रीवा को हाजिर होने के लिए तलब किया है।

लीज मंजूरी के बाद 2 साल तक काम नहीं- खनिज साधन विभाग के अवर सचिव प्रकाश पट्टे ने जय प्रकाश एसोसिएट्स लिमिटेड रीवा को नोटिस भेजा है। जिसमें कहा है कि रामपुर बधेलान तहसील के जनार्दनपुर गांव में 135.435 हेक्टेयर जमीन चूना पत्थर खनन के लिए दी गई थी। जिसकी अवधि 12 अगस्त 2013 से 11 अगस्त 2043 तक यानी 30 साल थी। लेकिन, लीज मंजूरी के बाद 2 साल तक काम नहीं हुआ, जो पट्टा शर्तों का सीधा उल्लंघन है।

इसी कारण सतना कलेक्टर ने 20 जुलाई 2020 को खनिज (परमाणु तथा हाइड्रो कार्बन ऊर्जा खनिजों से भिन्न) रियायत नियम 2016 के नियम 20 के अंतर्गत लीज प्रस्ताव लैप्स किया जाना प्रस्तावित किया है। अब 9 अक्टूबर को अपर सचिव खनिज साधन विभाग इस



मामले की सुनवाई करेंगे, और इसमें जेपी ग्रुप का पक्ष सुनेगा।

रामनगर में है 169.728 हेक्टेयर जमीन- इसी तरह का एक अन्य मामला सतना जिले की रामपुर बधेलान तहसील के रामनगर गांव का भी है। जहां के अलग-अलग खसरों वाली 169.728 हेक्टेयर जमीन का लीज प्रस्ताव भी निरस्त करने का नोटिस दिया है। यह लीज जेपी ग्रुप को 28 दिसंबर 2008 से 27 दिसंबर 2038 तक के लिए मंजूर की गई थी। मामले में भी 9 अक्टूबर को ही सुनवाई है

जिसमें जेपी ग्रुप का पक्ष प्रस्ताव निरस्त करने के पहले लिया जाएगा।

यूपी में भी है इस ग्रुप के क्लस्टर- जेपी ग्रुप की मौजूदगी रीवा, सतना क्लस्टर के अलावा उत्तर प्रदेश में भी हैं। जेपी ग्रुप देश का तीसरा सबसे बड़ा सीमेंट उत्पादक ग्रुप है। जेपी सीमेंट, बुलंद, मास्टर बिल्डर और बुनियाद जैसे ब्रांड नामों के अंतर्गत पोर्टलैंड पॉजोलाना सीमेंट का विशेष मिश्रण तैयार करता है। जेपी ग्रुप के सीमेंट कारखानों में संयुक्त

उपक्रमों सहित कुल क्षमता करीब 6 मिलियन टन प्रति वर्ष है।

जेपी ग्रुप की 1986 में स्थापना हुई थी- भारत की प्रमुख सीमेंट कंपनी जेपी ग्रुप की 1986 में स्थापना हुई थी। भारत के 18 कारखानों में 28.1 मिलियन टन सीमेंट उत्पादित की जाती है। हाल ही में जेपी ग्रुप की संपत्तियों पर अड़ानी ग्रुप के अधिग्रहण करने संबंधी खबरें आई हैं। अड़ानी ग्रुप, जेपी ग्रुप की रियल एस्टेट्स और सीमेंट यूनिट को खरीदने पर विचार कर रहा है।

मैहर की प्रभारी मंत्री राधा सिंह को गेस्ट

हाउस में नहीं मिला खाना, कहा-

रात भर मुझे भी भूखा सोना पड़ा...

मैहर (नप्र)। मध्य प्रदेश के मैहर जिले से प्रशासन की बड़ी लापरवाही सामने आई है। मैहर गौरव दिवस के कार्यक्रम में शामिल होने आई प्रभारी मंत्री राधा सिंह को रात में खाना नहीं मिला है। उन्हें भूखे सोना पड़ा है। पत्रकारों की समस्या सुनते वक्त उन्होंने अपनी पीड़ा व्यक्त की है। उन्हें जब नींद नहीं आ रही थी तो पूरी रात करवटें बदलती रही।



दरअसल, मामला मध्यप्रदेश के मैहर जिले का है। जिला को बने हुए अभी एक साल हुए है। गौरव दिवस के उपलक्ष्य पर मैहर में कार्यक्रम का आयोजन किया गया था। कार्यक्रम में प्रभारी मंत्री राधा सिंह मैहर पहुंची थीं। कार्यक्रम समाप्ति के बाद रात को जब मंत्री राधा सिंह सर्किट हाउस पहुंचीं तो उनके भोजन की व्यवस्था प्रशासन द्वारा नहीं की गई। प्रभारी मंत्री पूरी रात भूखे पेट जागती रही। **मंत्री को भूखे पेट बितानी पड़ी रात-** वीडियो में प्रभारी मंत्री ने कहा कि जब मैं यहां आई तो यहां पर कोई नहीं था। मैं प्रभारी मंत्री हूं, यह मेरी बेइज्जती है। उन्होंने यह भी कहा कि कोई बात नहीं, जब घर में कोई शादी विवाह का कार्यक्रम होता है तो कुछ कमियां रह जाती हैं। मंत्री ने उदाहरण देते हुए यहां तक कहा कि शादी विवाह है यह, कुछ चूक हो जाती है। वहीं, मंत्री ने कहा कि सभी अधिकारी मेले के व्यवस्थाओं पर जुटे हुए हैं। उनसे भूल हो गई होगी। प्रभारी मंत्री ने तो इस बात को कोई बात नहीं कहते हुए तो टाल दिया।

मंत्री ने रात को ही एसडीएम से पूछा- प्रभारी मंत्री राधा सिंह ने वीडियो में कहा कि मैंने रात में ही एसडीएम से खाना की व्यवस्था को लेकर पूछा। एसडीएम ने जबाब दिया कि मैंने खाना के लिए बोला था, हो सकता है ज्यादा रात की वजह से खाना उपलब्ध नहीं हो सका होगा। मंत्री ने यह सुनकर कहा कि कोई बात नहीं।



भोला अहिरवार, आरोपी

छतरपुर (नप्र)। छतरपुर में सोमवार सुबह साढ़े 10 बजे सिविल लाइन्स थाना क्षेत्र के ग्राम मौराहा में दुष्कर्म के आरोपी ने पीड़िता समेत उसके परिवार के तीन लोगों को गोली मार दी। घटना में एक बुजुर्ग की मौत हो गई जबकि पीड़िता और उसके चाचा घायल हुए हैं। पीड़िता को जिला अस्पताल में भर्ती किया गया है। चाचा को गंभीर हालत में ग्वालियर रेफर किया गया है।

जानकारी के मुताबिक 3 महीने पहले भोला अहिरवार (28) के खिलाफ नाबालिग लड़की से रेप का केस दर्ज हुआ था। सिविल लाइन्स पुलिस तभी से उसकी तलाश कर रही थी, लेकिन वह हाथ नहीं आया।

राजीनामा करने का दबाव बना रहा था आरोपी

बताया जा रहा है कि रविवार-सोमवार की दरमियानी रात भोला अहिरवार गांव पहुंचा। सोमवार सुबह करीब

10:30 बजे अवैध हथियार लेकर पीड़ित लड़की के घर में घुसकर उसके साथ मारपीट की। वो केस में राजीनामे का दबाव बना रहा था, तभी पीड़िता के दादा (65) ने भोला को रोकने की कोशिश की। इससे भोला का गुस्सा भड़क उठा और उसने दाद के सीने में गोली मार दी। दाद की मौके पर ही मौत हो गई।

टीम बनाकर की जा रही आरोपी की तलाश

मामले में छतरपुर एसपी अगम जैन का कहना है कि घटनाक्रम की जांच की जा रही है। आरोपी भोला अहिरवार पर पहले से ही नाबालिग के साथ बलात्कार का मामला दर्ज है। वह इसी घटना में राजीनामे को लेकर दबाव बना रहा था, जिसको लेकर यह घटनाक्रम हुआ है। आरोपी पकड़ने के लिए टीम बना दी गई है। जल्द ही उसे गिरफ्तार कर लिया जाएगा।

इंडिया की जीत पर तिरंगा लेकर झूमे फैस

ग्वालियर में मना जश्न, 14 साल बाद इंटरनेशनल

मैच ; सिंधिया बोले-गौरवशाली क्षण

ग्वालियर (नप्र)। ग्वालियर में भारत और बांग्लादेश के बीच 3 मैच की टी-20 सीरीज का पहला मुकाबला भारत ने जीत लिया। भारत ने टॉस जीतकर पहले गेंदबाजी की। बांग्लादेशी टीम 128 रन बनाकर ऑल आउट हो गई। जवाब में भारत ने 11.3 ओवर में ही लक्ष्य हासिल कर लिया। भारत की जीत के बाद स्टैंडियम से बाहर निकले फैस तिरंगा लेकर झुमे लगे। उन्होंने इंडिया-इंडिया के नारे लगाए। 14 साल बाद श्रीमंत माधवराव सिंधिया स्टैडियम में होने वाले मैच को देखने जबलपुर,



छिंदवाड़ा समेत अन्य शहरों से भी लोग पहुंचे। दूसरे राज्यों से दर्शक यहां आए थे। केंद्रीय मंत्री ज्योतिरादित्य सिंधिया भी यहां पहुंचे। उन्होंने दर्शकों का अभिवादन किया। उन्होंने कहा कि यहां के लोगों के लिए यह गौरवशाली क्षण है।

दर्शकों से काली टीशर्ट स्टैडियम के बाहर ही उतरवाई थी- दर्शकों की एंट्री शाम 4 बजे से शुरू हो गई थी। कड़ी चेकिंग के बाद ही उन्हें स्टैंडियम में जाने दिया गया। काली टीशर्ट और केप बैन थी। कुछ दर्शक काली टीशर्ट पहनकर पहुंचे तो सुरक्षा कर्मियों ने उन्हें गेट पर ही रोक लिया। जब वे दूसरी टीशर्ट पहनकर आए तब अंदर जाने दिया।

यहीं सचिन ने जड़ा था वनडे में दोहरा शतक- ग्वालियर में 1988 से 2010 तक हुए 12 इंटरनेशनल क्रिकेट मैच में टीम इंडिया 8 बार जीती। सभी मैच शहर के पुराने कैप्टन रूप सिंह स्टैडियम में खेले गए थे। वनडे का पहला दोहरा शतक यहां ही 24 फरवरी, 2010 में सचिन तेंदुलकर ने साउथ अफ्रीका के खिलाफ जड़ा था। श्रीमंत माधवराव सिंधिया स्टैडियम का इर्गोराेशन इसी साल हुआ है।

6 साल की बच्ची और नर्सिंग छात्रा से रेप

किडनैप कर वारदात को दिया अंजाम ; नदी किनारे बेहोश मिली युवती

डिंडोरी (नप्र)। डिंडोरी में एक दिन में रेप के दो मामले सामने आए हैं। घर में खेल रही 6 साल की बच्ची से पड़ोसी ने दुष्कर्म किया। वहीं, रविवार शाम को नर्सिंग छात्रा को अगवा कर आरोपियों ने उसके साथ रेप की वारदात को अंजाम दिया। छात्रा नदी किनारे बेहोशी की हालत में मिली। दोनों ही मामलों में पुलिस ने आरोपियों को गिरफ्तार कर लिया है। वहीं, 6 साल की जिस बच्ची से पड़ोसी ने रेप किया उसकी हालत गंभीर बताई जा रही है। उसका इलाज जबलपुर मेडिकल कॉलेज हॉस्पिटल में चल रहा है।

पहली घटना- नाना-नानी के यहां आई बच्चों से रेप- जिले के शहपुरा थाना क्षेत्र में 6 साल की बच्ची अपने नाना-नानी के यहां गांव आई थी। माता-पिता शहपुरा में रहते हैं। रविवार सुबह करीब 10 बजे बच्ची घर के अंदर खेल रही थी। नानी घर के पीछे गोबर डाल रही थीं। नाना किसी काम से बाहर गए थे। इसी दौरान आरोपी घर के अंदर घुसा और मुंह दबाकर मासूम के साथ गंदा काम किया।

इसके बाद बच्ची को दरवाजे के पास बदहवास हालत में छोड़कर भाग निकला। पड़ोस की लड़की ने जब उसे देखा, तो नानी को बुलाया। नानी पहुंची, तो बच्ची को ब्लॉडिंग हो रही थी। दर्द से तड़पती बच्ची ने नानी को आपबीती बताई। शोर सुनकर गांववाले भी इकट्ठा हो गए। इसके बाद नानी उसे शहपुरा थाने लेकर पहुंची। शिकायत पर पुलिस ने आरोपी के खिलाफ केस दर्ज कर उसे गिरफ्तार कर लिया है।

बच्ची की हालत गंभीर, जबलपुर में चल रहा इलाज- घटना के बाद बच्ची को डिंडोरी जिला अस्पताल ले जाया गया। हालत गंभीर होने पर डॉक्टरों ने बच्ची को जबलपुर मेडिकल अस्पताल रेफर कर दिया। आरोपी पेशे से मजदूर है। बताया जा रहा है कि पड़ोस में रहने के कारण बच्ची आरोपी को चाचा कहकर बुलाती थी।



दूसरी घटना- नर्सिंग की छात्रा बेहोशी की हालत में मिली- डिंडोरी सिटी कोतवाली टीआई गिरवर उड्डे ने बताया कि रविवार शाम करीब 7:30 बजे डायल 100 को सूचना मिली कि नर्मदा किनारे एक लड़की बेहोश पड़ी है। टीम ने मौके पर पहुंचकर उसे जिला अस्पताल में भर्ती कराया। यहां इलाज के बाद उसे होश आया। लड़की ने खुद को नर्सिंग की छात्रा बताया।

उसने पुलिस को बताया कि शाम को पड़ोस में रहने वाले चंद्रकांत मरावी (25) और राजकुमार (27) बहला-फुसलाकर सुनसान जगह ले गए थे। वहां आरोपी चंद्रकांत ने मारपीट की। उसके साथ दुष्कर्म किया। इसके बाद जब भागने लगी। रास्ते में अज्ञात बदमाशों ने भी उसे रोक कर दुष्कर्म की कोशिश की। वो वहीं बेहोश होकर गिर पड़ी। इसके बाद आरोपी उसे वहीं छोड़कर भाग गया। गांववालों ने देखा तो पुलिस को सूचना दी। पुलिस ने दोनों आरोपियों के खिलाफ रविवार रात करीब 11:30 बजे केस दर्ज कर उन्हें गिरफ्तार कर लिया है।

एक साल से छात्रा के संपर्क में था आरोपी

दुष्कर्म का आरोपी चंद्रकांत मरावी चंद्र विजय कॉलेज से बीएसडब्ल्यू की पढ़ाई कर रहा है। वो छात्रा से पिछले एक साल से संपर्क में था। एक साल पहले दोनों की मुलाकात हुई। दोनों ने एक-दूसरे का मोबाइल नंबर लिया। इंस्टाग्राम से बातचीत शुरू हुई और दोस्ती में बदल गई।

छात्रा पर करता था किसी और से भी बात करने का शक

आरोपी चंद्रकांत मरावी छात्रा पर शक करता था कि वो दूसरे से भी बात करती है। इसलिए वो छात्रा का मोबाइल लेकर अपने घर चला गया। दूसरे दिन लड़की ने फोन लगाकर बुलाया। दोनों दोस्त के साथ स्कूटी में नर्मदा किनारे पहुंचे। दोस्त स्कूटी से छोड़कर चला गया।

इसके बाद दोनों के बीच में काफी देर तक बहस चलती रही और बहस मारपीट में बदल गई। इसके बाद आरोपी ने मारपीट कर उसके साथ दुष्कर्म किया। जब लड़की भागने लगी तो उसने अपने दोस्तों को भी बुला लिया। पीड़ित कुछ दूर जाकर बेहोश होकर गि गई, तो आरोपी उसे छोड़कर भाग गए।